



امداد حسيني

۹

هوءَ

پريم ڪويتا

(Love Poetry)

نئون نياپو اڪيڊمي

سچل ڳوٺ، ڪراچي، سنڌ

## سنڌ سلامت پاران :

سنڌ سلامت ڊجيٽل بوڪ ايڊيشن سلسلي جو نئون ڪتاب ”هوءَ“ اوهان اڳيان پيش ڪجي ٿو. هي ڪتاب سنڌي ٻوليءَ جي نامياري شاعر **امداد حسينيءَ** جي شاعريءَ جو مجموعو آهي. امداد حسيني صاحب لکي ٿو:

”عشق زندگي ۽ شاعري الڳ الڳ هوندي به الڳ نه آهن. اهي پنهنجي مقرر وقت تي ذهن جي آسمان تي، ٿيڙوءَ جي ٽمڪي جيان آهن، جنهن ۾ تنهي ستارن جي هڪ جيتري اهميت آهي. ۽ منهنجي پريمڪا، منهنجي ڪويتا ئي ته آهي:

ڪوي آهي پريمي ۽ ڪويتا پريمڪا آهي  
وڌاتا، ستي، ات سندر آڌڪ، اُتم ڪلا آهي  
(غزل - ”هوءَ“)

هي ڪتاب نئون نياپو اڪيڊمي، سچل ڳوٺ پاران ڊسمبر 2016ع ۾ ڇپايو ويو. ٿورائتا آهيون پياري دوست ۽ نئون نياپو جي سرواڻ انعام عباسيءَ جا جنهن ڪتاب جي ڪمپوز ڪاپي سنڌ سلامت ڪتاب گهر لاءِ موڪلي.

محمد سليحان وساڻ  
مينيڊنگ ايڊيٽر (اعزازي)  
سنڌ سلامت ڊاٽ ڪام



[sulemanwassan@gmail.com](mailto:sulemanwassan@gmail.com)  
[www.sindhsalamat.com](http://www.sindhsalamat.com)  
[books.sindhsalamat.com](http://books.sindhsalamat.com)

ڪتاب جو نالو: هوءَ

شاعر: امداد حسيني

ٽائيٽل: ساونت شاه

تعداد: هڪ هزار

ڇاپو پهريون: ڊسمبر 2016

پاران: نئون نياپو اڪيڊمي،

C-4 سچل ڳوٺ، گلشن اقبال ٿاڻن، ڪراچي سنڌ

Ph # 021\_32624153, 34690389

Cell # 0333\_2311582

مُلھ = 400

## لاريٽ

### ”سحر“ جي نالي

منهنجي ڪاپيءَ ۾ ڪوئي ڳل رکي ويو آهي.

ڪير آهي؟

اها مون کي به خبر ڪانهي، ها....

..... ٿي سگهي ٿو ته اها تون ئي هجي

چو ته هڪ توکان سوا ٻي ته ”سحر“ ڪانهي ڪا!

لهداد حسيني / 11

- ڳالهيون

- هوءَ
- شڪاڳوا
- پوءِ
- چيئ
- جيئڻ
- ڪڏهن!
- مگر!
- ڇا
- پاسيو
- هوءَ
- ڪٿي
- شعر
- چڱا
- پاڻ!
- صدائون!
- وڇوڙو!
- دائرو!
- چوڪري
- پوڄا!
- ڪيئن
- زندگي
- نظم / 21
- غزل / 22
- نظم / 23
- نظم / 24
- گيت / 26
- آزاد نظم / 27
- غزل / 28
- نظم / 29
- دوها / 30
- نظم / 31
- غزل / 32
- نظم / 34
- نظم / 36
- ٽيڙو / 37
- غزل / 38
- نظم / 39
- آزاد نظم / 42
- آزاد نظم / 43
- نثري نظم / 44
- نظم / 46
- غزل / 47

- خالي!
- تون!
- آءُ!
- جوين!
- ائين!
- وري!
- چوه!
- مگر!
- عاشقي
- رات
- فسانو!
- ڏورا
- پڻو!
- منظر!
- تڙ!
- ياد
- تڏهن!
- انگ
- آب!
- جي!
- شاعري!
- بابت
- آج!
- ڪڏهن!
- ڪوتا
- آزاد نظم / 48
- آزاد نظم / 50
- نظم / 52
- قطعو / 53
- آزاد نظم / 54
- گيت / 55
- وائي / 57
- آزاد نظم / 58
- نثري نظم / 59
- فرد / 60
- غزل / 61
- وائي / 62
- آزاد نظم / 64
- نظم / 65
- نظم / 66
- نظم / 67
- تراثيل / 68
- نظم / 69
- نظم / 70
- آزاد نظم / 71
- غزل / 72
- فرد / 73
- نظم / 74
- نظم / 75
- آزاد نظم / 76

• شايد!	آزاد نظم/77
• تصوير!	غزل/78
• چنڊ	فرد/80
• يا!	نظم/81
• نشوا	نظم/83
• سُميت	تيزو/84
• اوشا!	غزل/85
• فنڪشن	نظم/86
• گيت	نظم/88
• پرا	نثري نظم/89
• سواءِ!	تيزو/90
• هيرايان!	قطعو/91
• جيون!	نظم/92
• هار!	فرد/93
• آلا!	نظم/94
• مڪياري!	آزاد نظم/95
• ورتاءُ!	ترائييل/96
• هليا!	غزل/97
• تون!	نظم/98
• شايد!	نظم/99
• بلڪ!	نظم/100
• هاءِ!	نظم/101
• جدائي	نظم/102
• پاڻ!	تيزو/104
• ڪلا!	غزل/105

• هيءُ!	تيزو/107
• دلڙي!	گيت/108
• وڻي!	نظم/109
• ڳالهه	نظم/110
• رچنا	نظم/111
• سُور!	نظم/113
• اوچتو!	ترائييل/114
• مطلب!	نثري نظم/115
• ملڻ!	آزاد نظم/116
• هان!	غزل/117
• رُڳو	آزاد نظم/118
• پلي!	نظم/119
• تنهائي!	تيزو/120
• گل!	نظم/121
• جڏهن!	آزاد نظم/123
• متان!	نظم/124
• يا!	آزاد نظم/126
• جڙاءُ!	آزاد/127
• جڏهن!	غزل/128
• گفٽ	نظم/130
• چٽ!	نظم/132
• عيڊ!	فرد/133
• پوءِ!	غزل/134
• جادو!	گيت/135
• پلا!	نظم/136

- چوري! آزاد نظم/173
- سيء! ترايل/174
- مان! غزل/175
- خيال! آزاد نظم/177
- واعدو! آزاد نظم/179
- آء! نظم/182
- گدجاڻي! نظم/183

- لنوائڻ! نظم/137
- ياد! وائي/139
- سُڪا! ٽيڙو/140
- تهڪ! آزاد نظم/141
- ڪڏهن! نظم/143
- بس! نظم/144
- پيار! نظم/146
- جيون! غزل/17
- راڌيڪا! وائي/148
- لاءِ! فرد/149
- جيڏي! نظم/150
- ڪيئن! آزاد نظم/152
- سِڪَ غزل/153
- اڳوات! نظم\_/154
- ڪالهه! آزاد نظم/157
- فاصلو! غزل/158
- ڪردار! نظم/159
- آلا! غزل/161
- استري! آزاد نظم/163
- ڪڏهين! ٽيڙو/164
- سونا! غزل/165
- ضروري! فرد/167
- نوڪر! آزاد نظم/168
- ويچارو! غزل/169
- هوءَ! آزاد نظم/171

عشق، Love، پيار، پريم جا سھس رُوپ سُرُوپ، رنگ سُرنگ ۽  
Shades آھن، ان ۾ ھجر آھي. وصال آھي، ملڻ لاءِ وڃڻ لاءِ ملڻ  
آھي. سِڪَ چڪَ آھي، اُڪنڊَ اُڪيرَ آھي. اوسيتڙا آھن. پيٽڙ آھي. ڏُڪ  
سُڪَ آھي. مُرڪ آھي ۽ لڙڪ آھن. سُڌڪندڙ سانت آھي، تہ درد پري  
دانھن بہ!

## امداد حسيني

”هوءَ“ جي رٿ سحرجي آھي. هُن جڏھن اھڙي رٿ مون آڏو رکي،  
تڏھن مون کان وڌيڪ هن جاتو ٿي تہ هوءَ مون کي گھاتي جھنگ ۾ اماڻي  
رھي آھي! جنھن ۾ روڻ بہ آھن تہ وليون بہ، ماڙھو بہ آھن تہ مرون بہ، پکين  
جون منيون لاتيون بہ، جنھن جي اُپ تي چنڊ آھي، تارا آھن، سون ورن سج  
آھي! اُس بہ آھي تہ چان بہ، جھڙا بہ آھن تہ ندي بہ! جنھن ۾ ڦلن چانيون  
واتون بہ آھن تہ ڪنڊن ھاڻيون جھاڙيون بہ، جن کي ھٿن سان ھٽائي گس  
ناھڻو آھي، ۽ پاڻ کي ڦٽڻو آھي! ڇا اھو گھاتو جھنگ، زندگيءَ جو  
استعارو نہ آھي! ۽ مان ان ۾ پيھي وڃان ٿو.

1963 واري پڙاڻي بياض کان 2016 تائين جون ڊائريون  
واچڻيون آھن. اُنھن مان تخليقون اُتارڻيون آھن، نامڪمل تخليقن کي  
مڪمل ڪرڻو آھي. ڪن کي درست ڪرڻو آھي. اھي ڊائريون اڄ  
ھڪڙيون آھن بہ تہ ان جو ڪرڻڊت بہ سحر کي وڃي ٿو، جنھن انھن کي  
ساھ سان سانڍيو. جام شوري کان جڏھن اسين ڪراچيءَ شفت پئي  
ٿياسين، تڏھن سڀ کان پھرين سحر انھن ڊائرين، ڪاپين ۽ نوٽ بڪن  
کي حفاظت سان نئين ھنڌ ڀڄايو، جيڪي ڇڙوڇڙ پنا ھئا، انھن کي ھڪ  
ھڪ ڪري هوءَ پڙھندي وئي ۽ ڊائريءَ ۾ اُتارڻ لاءِ مون کي ڏيندي وئي.  
انھن ۾ ڪجهہ تخليقون تہ اھڙيون بہ ھيون، جيڪي مون کي ياد بہ نہ ھيون  
تہ ڪو مون لکيون آھن! جيئن ھڪ نظم آھي ”تہ جيڪو“ هوءَ” ۾ شامل  
آھي، جنھن ۾ ھي بہ سٽون بہ ھيون:

پانڌ پائي ڳچيءَ وڃي ڳارو

۽ پريئن پار ڏي پلي ڇڏجوس.

پر اھي مون کي نہ پئي آڻڻيون. خاص ڪري ان جي مٿين سٽ.  
اھا ڪا بہي سٽ ھئي، ڪھڙي؟ سا ياد نہ پئي آئي. ھڪ شام دوستن سان  
ويٺا ھئاسين تہ اعجاز منگيءَ اھو نظم پڙھيو. ان ۾ اھا سٽ بہ ھئي:  
ھڪ ليڪو ڪڍي ڇڏيو وڃ تان

## ڳالھيون

ھٿ سان لکيل سٽون تہ ڊاھي سگھجن ٿيون  
پر ھٿ جا ليڪا نٿا ڊاھي سگھجن.  
ھٿ وڍجڻ کانپوءِ بہ اھي اُتي ئي ھوندا آھن  
جيئن جو تين  
لوخ تي ليڪي جيان!  
جيڪڏھن  
شاعري، سچ پچ بہ شاعري آھي  
تہ پوءِ  
اھا بہ ھٿ جي ليڪن وانگر آھي  
لوخ تي ليڪي جيان  
اتھاس ان جو ساڪي آھي!

ڳالھيون تہ ڳچ آھن، جيڪي توھان سان ڪرڻيون بہ اٿم، پر  
ڪھڙيون ۽ ڪيئن؟ اھو سمجھ ۾ نہ ٿو اچي:  
ڳالھ اھا ناھي تہ دل جو داستان ڪنھن کي چوان؟  
ڳالھ اھا آھي تہ ڪنءَ، ڪڏھين، ڪٿان، ڪنھن کي چوان!  
”هوءَ“ ھڪ شعري مجموعو آھي، پر منھنجي لاءِ خاص آھي. ان ۾  
منھنجي عشقيہ شاعري آھي. Love poetry. پريم ڪويتا:  
گوي چئي ويا ڪوٽائن ۾  
عشق بنا سڀ آھ اجايو

۽ پڙئين پارَ ڏي پلي ڇڏجوس

”ارپڻ“ ۾ چار سئون آهن. جڏهن ته مون کي ياد آهي ته اهو پوري صفحي جو نظم آهي. پر هت نه آيو. ڳولا جي باوجود به هڪ هڪ پنو ڪري ڳوليم. پر هر پيري نظر کان ٿڌي ٿي ويو. بلڪل ائين، جيئن ڪا سهڻي صورت ليٽو پائي، لڪي ويندي آهي:

لڪي جنءِ وڃي هوءَ پائي ليو!

الاءِ ڪيترا مهاڳ، مهاڳ، سَمهاڳ، به اکر.... لکيا اٿم. پر جڏهن ”هوءَ“ تي ڪجهه لکڻ گهريم. ته سمجهه ۾ نه پئي آيو ته ڇا لکان؟ تڏهن مون کي ادبيبه ”ناز“ ياد اچي وئي، جنهن منهنجي اردو شعري مجموعي ”ڏوڳو ڪرن“ تي ”ڪتاب ڪهائي“ پروگرام ڪيو هو حبيب يونيورسٽيءَ ۾. هر ڪتاب جي به هڪ ڪهاڻي ٿئي ٿي؟ اها سوچ وڻي هئم. سو، هن شعري مجموعي ”هوءَ“ جي به هڪ ڪهاڻي آهي. هڪ آڏي ڪهاڻي! اها ئي توهان کي ٻڌائڻ پئي گهريم:

ڳالهه پوري نه سهي، ڪجهه ته سڻايان توکي!  
هونئن هڪ شاعر کي جيڪي ڪجهه به چوڻو آهي، اهو پنهنجي شاعريءَ ۾ ئي چوڻو آهي. شاعريءَ ۾ هُن ڇا چيو آهي؟ ڪيئن چيو آهي؟ هُن جي لهجي، موضوع، خيال، ٻولي ۽ هيٺي تجربن تي ٻين کي ڳالهائڻ گهرجي. توڙي جو چيچڻ کانپوءِ شاعري جڳ جهان جي ٿي ويندي آهي، پر اُن بابت ڇڄاڻو وري به شاعر کان ئي ٿيندو آهي.

سو سوچيم ته ”هوءَ“ جي شاعريءَ بابت توهان سان ڪجهه ڳالهيون ڪريان. پر اها ڪٿا:

عشق جي راھن مٿي ڪاوا اُڀا

تون نه هل تنهنجو صبا جهڙو خرام

تون نه ڪل جان بهاران تون نه ڪل

هر طرف آهي گلن جو قتل عام

(شرط. امداد آهر رول)

يا:

پيار ٿي هڪ لفظ آهي پهريون ۽ آخري

هونءَ سٺو چاهين ته آهن لفظ بي معنيٰ سوين  
(غزل - هوا جي سامهون)

جيستائين عاشقي ٿيندي رهي  
تيستائين شاعري ٿيندي رهي  
(غزل - ڪرڻي جهڙو پل)  
يا:

رَبُ هر ڪنهن کي زندگي ٿو ڏي  
خوش نصيبن کي عاشقي ٿو ڏي  
(غزل - ڪرڻي جهڙو پل)

عشق جي ڪٿا ته تهائين آڳاهين آهي. پر پني تي پنهنجي  
سمءَ تي لکجي وئي آهي:

تنهنجي منهنجي  
منهنجي تنهنجي  
پنهنجي پريت ڪهاڻي  
نعين نڪور به ايڏي آهي  
جيڏي آهي پراڻي.  
(گيت - ڪرڻي جهڙو پل)

شاعريءَ ۾ ”عشق“ جو موضوع، جيترو پراڻو آهي، اوترو ئي نٽ  
نئون آهي:

اها اندر ڏنش ست رنگ پنهنجي پريت جا آهي  
پراچين آه جيڏي، نٽ نعين تيڏي ڪٿا آهي  
(غزل - ”هوءَ“)

”هوءَ“ ۾ شامل شاعريءَ بابت ڪجهه چوڻ ٿي گهريم. ان ڏس ۾ پهرئين version ۾ ڪجهه نظمن جي حوالي سان، ڪردارن جو ذڪر به ٿي ويو هو. پر پوءِ اهو رد ڪري ڇڏيم. سچ ته اهو آهي ته ڪجهه نظم مون پهرين لکيا، پر انهن ۾ آيل ڪردار مون کي پوءِ مليا! اسين لاهور کان موٽي رهيا هئاسين. ڀرسان وينل پيرزادي قاسم کي چيم ته ”هن ايترو هوسٽس کي ڏس!“ هُن ان کي ڏٺو جنهن ”جڳ“ کي استائيل سان ڳڻي ٿي

ماڻهو جنهن سان سونُ ٿئي ٿو  
 ڏکڻ کان پوءِ ئي سُڪ ملن ٿا. ملڻ لاءِ وڃڻ لازمي آهي. ”هوءَ“ ۾  
 هڪ نظم آهي ”وڃوڙو“. اهو ڪردار ٻن تن ڏينهن لاءِ ئي مليو ۽ پوءِ اهو  
 پنهنجي نون رشتن ڏانهن وڌي ويو ۽ آءُ پنهنجي پراڻن رشتن ڏانهن موٽي  
 آيس! ان نظم ۾ به سئون ورجائجڻ ٿيون:

تون وسارڻ به جي چاهين ته وساري ڇڏجان،

ڇو ته سارڻ سان سري ڪجهه به نه ٿو سَوَ سَواءِ!

پر اهي سڀ چوڻ جون ئي ڳالهيون آهن. وسارڻ ۽ سارڻ وس ۾  
 ڪٿي آهي. ان ڪيفيت مٿي سَوَ سَرور بڻجي ٿو وڃي. اهو طيءَ آهي ته  
 شاعريءَ جو اوجو تخيل ۽ ڪلپنا سان ئي ٿئي ٿو. ”هوءَ“ ۾ هڪ نظم آهي  
 ”اڳواٽ“ اهو نظم ان ڪردار کي پيٽ آهي، جنهن مُنڍ ۾ ئي چيو هو ته ”نه  
 دوستي، نه عشق“ ۽ پوءِ:

ميز ئي آه ندي ناهه، اسان جي وچ ۾

پوءِ به تولا ۽ ائين جڻ ته پريون پار هُجان

واري صورتحال ئي رهي آهي اسان جي وچ ۾. ها، عشق ۾ دوکو ۽

دُلبو به آهي، جيڪو آسهه آهي، اهڙو اظهار ”آب“ نظم ۾ آهي:

جيئرو مون کي رکي پنهنجين اکين جو آب ماري توڇڏيو!

مرڻ - جيئڻ جي ان به وائي تي به ڪنهن منهنجو هٿ اچي

پنهنجي هٿ ۾ جهليو هوندو ۽ مون کي زندگيءَ ڏانهن واپس ورائي آندو  
 هوندو!

نه ته فاصلو گهڻو هو، مون ۾ ۽ خودڪشيءَ ۾

تنهنجو هجڻ، هجڻ آ، ويساهه زندگيءَ ۾!

”هوءَ“ ۾ آخري لمحن ۾ به ڪجهه تخليقون ڏيڻ کان رهجي

ويون آهن. جيئن ”هل ته ڪنهن مٽڪڊي ۾ هلون“ اسڪرپٽ ۾ هو پر پوءِ

ترسائڻو پيو. اهو نظم به 1963 واري پراڻي بيض ۾ آهي ۽ ڪنهن به

مجموعي ۾ نه اچي سگهيو آهي. ڪجهه نظم سحر به ڪڍي ڇڏيا ۽ ان

ڏس ۾ اسان جا پاڻ ۾ ڊگها ۽ چٽا بحث به ٿيا. ٻنهي وٽ پنهنجا پنهنجا

دليل هئا ان ڏس ۾. پر اٽل سدائين سندس پاسي ئي ٿيندي هئي. انهن

بحثن جي پُڄاڻي منهنجي ان جملي تي ٿيندي هئي ته ”نيڪ آهي، آءُ

اهي نظم/تخليقون ڳالهيون“ ۾ ڏئي ڇڏيندس. پر هُن کي اها سڌ هئي ته

ڇيڪ ڇڏي ڏنو هو. پوءِ مون پيرزادي قاسم کي پنهنجو نظم: ”ڇڳ“ ٻڌايو.  
 ائير هوسٽس شايد سمجهي وئي ته اسين سندس باري ۾ ئي ڳالهائي رهيا  
 آهيون. وڃي، واپس وري ته ”ڇڳ“ وارن ۾ سيٽ ڪري ڇڏي هئائين!  
 ڪڏهن ڪڏهن اهڙن ڪردارن کي ڏسي لڳندو آهي ته اهي منهنجي ئي  
 تخليق مان نڪري جيئري جاڳندي وجود ۾ منهنجي سامهون اچي ويا آهن!  
 ڪجهه ڪردار پهرين مليا ۽ نظم مون پوءِ لکيا، انهن جي ڪنهن جملي،  
 ورتاءِ، ادا کان متاثر ٿي. جيئن هڪ نظم آهي ”نِشوا“ ان ۾ صرف هڪ جملو  
 آهي، اُن ڪردار جو ته:

”اي ڪوي! توهان کان منهنجو نالو سدائين وسري ٿو وڃي.“ ان  
 جملي ۾ ئي اهو نظم موجود هو. جيڪو ڳوٺ (ٽڪڙ) کان حيدرآباد سنڌ  
 پهچندي مڪمل به ٿي ويو. گهر اچي اُن کي پني تي اتاري ڇڏيم، پر ”هوءَ“ ۾  
 هڪ نظم ”متان!“ اهڙو آهي، جيڪو 1963ع واري پراڻي بيض ۾ آهي ۽  
 اڻڇپيل آهي، اهو نظم مون کي هر پيري پورو-اڻپورو لڳندو هو. ان نظم کي  
 مختلف وقتن تي ڪٿي ويهندو هئس. پر هر پيري ان کي مڪمل ڪرڻ ۾  
 ناڪام ٿي رهيس. جيتوڻيڪ جاتم ٿي ته شعوري ڪوشش سان، ائين ٿي به  
 نه سگهندو، پر:

رائگان ئي سهي ڪوشش ته ڪريون

وانگر ان کي وري وري لکندو رهيس، هاڻي اهو نظم ”هوءَ“ ۾ شامل

آهي. اهو ڪئين مڪمل ٿيو؟ پتو ئي نه پيو! ”هوءَ“ ۾ هڪ نظم آهي ”سور“

اهو پني تي ڪيئن لٿو؟ ۽ ڪڏهن؟ اهو ٻڌائڻ پڙهندڙ لاءِ ڪٿي لاپڏاڻڪ نه به

هجي، پر ايترو ٻڌائڻ ضروري آهي ته ان نظم مون کي جيئن ڏانهن ورائي

ورتو! نظم اُتاريندي اهو سُتل سور وري به جاڳي پيو. اهو سور اهو سور به نه

آهي جنهن لاءِ لاکيڙي لطيف چيو آهي ته:

ته ڪر بيلي آهن بيل، جي سور پريان جا ساڻ مون!

ڏک ته ڏاج آهن عشق لاءِ گهوريا سُڪ ڏکڻ ري! منهنجو هڪ

طويل نظم ”رُوتس“ (جيڪو ”ادب - امداد حسيني نمبر“ ۾ ڇپيل آهي) ۾

پهريون بند ئي ”ڏک“ جي موضوع تي آهي:

ڏک ته آهي ڏين خدا جي

ڏک ته آ وِردان ايشور جو

ڏک ته آهي پارس ڪوئي



آءِ ائين ڪندس ڪوٺا!

بئڪ ٿاڻي تي جيڪي رايا آهن، اُهي منهنجي همعصرن جا آهن ۽ مون لاءِ انتهائي اهم آهن. انهن مان به مون هڪ لفظ پاڻ ابدت ڪيو آهي ۽ اهو لفظ آهي ”عظيم“ ان جو هڪڙو ڪارڻ اهو آهي ته ڪنهن به شاعر کي ”وڏو، مهان يا عظيم“ چوڻ جو مطلب آهي: هُن کي زندگي ۾ ئي ماري ڇڏڻ! ٻيو ته اسان وٽ ”وڏا، عظيم ۽ مهان“ شاعر مڙئي گهڻا ٿي ويا آهن، جيڪي ”سنڌ“ جو سڳورو نانءُ به صحيح اُچار سان ڪتب نه ٿا آڻين، يا ضميري پڇاڙين جي جوڳي واهي ۾ به آسمرت آهن! منهنجي لاءِ وڏو عظيم ۽ مهان ٿيڻ بدران شاعر ٿيڻ وڌيڪ اهم آهي. ۽ ائين آءُ ڪس نفسيءَ مان نه پيو چوان!

عشق زندگي ۽ شاعري - الڳ الڳ هوندي به الڳ نه آهن - اهي پنهنجي مقرر وقت تي ذهن جي آسمان تي، ٿيڙوءَ جي ٽمڪي جيان آهن، جنهن ۾ تنهي ستارن جي هڪ جيتري اهميت آهي - ۽ منهنجي پريمڪا، منهنجي ڪويتائي ته آهي:

ڪوي آهي پريمي ۽ ڪويتا پريمڪا آهي  
وڌاتا، سَتِي، آت سُنڊر آڌڪ، اُتم ڪلا آهي  
(غزل - ”هوءَ“)

هوءء

(شاعري)

## شڪاگو!

ملي وينگس هئي واسينگ وارن سان شڪاگو ۾  
آلائي ڇا چئي ويئي اشارن سان شڪاگو ۾

تڪن سان گج پهريل سانوري جو ساڻهون آئي  
لٽي جڻ شام ويست. ان تي ستارن سان شڪاگو ۾

مليا جي آمريڪا ۾ گليل دل سان مليا سنڌي  
ڪيائون وڙ سَوڙ ”امداد“ پاران سان شڪاگو ۾

پسان ٿو آءُ اُن ۾ اولڙو هڪ چنڊ چهري جو  
ندي تي تار وهندي وئي ڪنارن سان شڪاگو ۾

پراڻي مڏ وانگي ئي نشا تن جالڻا ناهن  
گذار يونسين گهڙيون جيڪي به يارن سان شڪاگو ۾

چيوسين ها چيوسين ڳر لڳي جيڪي به چوڻو هو  
ڪيوسين سو دلين سان پيار پيارن سان شڪاگو ۾

آلائي پور ڪهڙي ۾ ”سحر“ سرپاڻيو: ”سانول!  
هجون ها ڪاش ٿون ۽ آءُ ٻارن سان شڪاگو ۾“

”صنم“ ڳائي رهي هئي شاهه جي استيڄ تي وائي  
پٽائي ساڻ هو جڻ بيقرارن سان شڪاگو ۾

(ويست ان هٽل جونالو) (صنم صنم ماري)

## هوءَ

”هوءَ“ جا منهنجي گيت تي، لوڏي ويني پير،  
ڪير آهي سا ڪير، ڏنل وائيل ٿي لڳي!

پوءِ!

اڄ وري هُنَ کي ڏٺو مون کيترن ڏينهن کان پوءِ  
 انءَ لڳو جڻ سڄُ نڪتو کيترن مينهن کان پوءِ  
 ”نينهن هڪڙوئي ٿئي ٿو“ سڄ چيئه سو سيڪڙو  
 پر اهو هڪ نينهن ٿئي ٿو کيترن نينهن کان پوءِ!

چيءُ!

1

منهنجي سگريٽ پيڻ جون وڻي استائيل  
 آءُ ٿي وي ٿي به بيمار لڳو هوس، چيءُ  
 نظم جنهن وقت پڙهيو هوم ”ڏونهين جو بادل“  
 ته اُنهيءَ مهل صفا ٻار لڳو هوس، چيءُ  
 آءُ سڀني کان گڏيل، ڏونهن ۾ ويڙهيل سيڙهيل  
 پنهنجي ئي ڪنڌ مٿان ٻار لڳو هوس، چيءُ  
 منهنجي اکڙين ۾ هئا خواب سوين جاڳندا خواب  
 بي گناهيءَ جو گنهگار لڳو هوس، چيءُ  
 ٽيپو ٽيپو ٿي ٿميا رنگ ۽ خوشبو جنهن مان  
 پاڻ گل هوس، مگر خاڙ لڳو هوس، چيءُ

شهر ۾ پيارَ جو پينارَ لڳو هوس، چيئـ  
 آءُ سوريءَ جو سَزاوارَ لڳو هوس، چيئـ  
 نه اها ٻانهن ڊگهير ۽ نه اها وچ ۾ ميز  
 پوءِ به تولا ۽ پريون پارَ لڳو هوس، چيئـ  
 ۽ سندن چين سِموڪنگ، گهڻو ڳالهائڻ  
 آءُ بڪواس ۽ بيڪارَ لڳو هوس، چيئـ!

2

جنهن سان تڪرائجي پنهنجوئي مٿو ڦاٿيان ٿو  
 آءُ پٿر سَندي ديوارَ لڳو هوس، چيئـ  
 منهنجي نيٽن ۾ هئا نيرَ، هٿن ۾ هئا ٿول  
 آءُ رسوا سرَ بازارَ لڳو هوس، چيئـ!

جيئڻ!

تنهنجا سڀا  
 ننڊاچي ته ڏسان

آءُ جڳن کان جاڳيو آهيان  
 تولءُ گيت رچڻ ٿو چاهيان  
 لفظ ملن ته لکان!

چنڊ چڙهي ته انهيءَ سان جاڳان  
 سمنڊ لڳي ته لڳان ۽ ڦٽڪان  
 ديب جلي ته جلان!

جيون ڪوڙو وسڪي جهڙو  
 توڻ پيئڻ جيئڻ ڪهڙو  
 زهر ملي ته پيان!

(آئون هي گيت مرهيات استاد ظفر علي خان جي نالي ٿو ڪريان. جنهن هن گيت کي مٿر ڏن ۽  
 آواز ۾ ڳايو.)

## مگر!

گهتا به توتي وِسي سگهي ٿي مگر نه آئون مگر نه آئون  
ڪنور به توسان ڪِلي سگهي ٿي مگر نه آئون مگر نه آئون

جڏهن به سِجُ چنڊ ۽ ستارا گهرن ته توکي ڏسي سگهن ٿا  
هوا به توکي ڇُهي سگهي ٿي مگر نه آئون مگر نه آئون

ڪجل اڪين ۾، لبن تي لالي، ڳچيءَ ۾ مالا، ڪنن ۾ والي  
هٿن تي ميندي رڇي سگهي ٿي مگر نه آئون مگر نه آئون

اها هجي شام يا هجي رات، وار ڪولي سندن اڱڻ تي  
جڏهن به چاهي اچي سگهي ٿي مگر نه آئون مگر نه آئون

جڏهن به پازيب ڪي وڻي، پشم پير چمڪي ڇُهي سگهي ٿو  
سنگهر ڳچيءَ ڪي ڇُمي سگهي ٿي مگر نه آئون مگر نه آئون

گلاب جو گل جڏهن به چاهي سندن ڳٽي تي تڙي سگهي ٿو  
پُسي به توکي پُسي سگهي ٿي مگر نه آئون مگر نه آئون

ڪڏهن گهٽي منجهه آمهون سامهون ائين ٿي بنا ارادي  
نظر نظر سان ملي سگهي ٿي مگر نه آئون مگر نه آئون

5.2.2005

## ڪڏهن!

غزل جو ڪڏهن شعر

دوهو ڪڏهن

ڪڏهن نظم جو سٽ سٽ

ڪڏهن گيت جي لئه ٿيو ٿي وڃين!

جڏهن مان لکڻ ٿو لڳان

تڏهن

ائين ٿو لڳي

ته ڇڻ تنهنجو هٿ منهنجي هٿ تي ڌريل آ

تڏهن ٿي ته هر لفظ جي طاق تي

سُڱندڻ ڏيو ڪو پَريل آ

تڏهن ٿي ته هر سٽ جي سيند ۾ ڪير ڌارا پَريل آ!

عۡا

رات به تولء چنڊ هٽي ٿي چوٽيءَ ۾  
تارن جا ٿي ڦلا ٿيڙي  
ڏينهن به تنهنجي لاءِ اُپاري ٿو سورج  
باغ به تولء رنگ رنگ جا تازا سُرها گل ٿو ٿيڙي  
وڻ به تولء ڪن ٿا ڇاڻون  
توسان گڏ گهمڻ جي ڪارڻ ٿيون گهلن هوائون  
سمند به تنهنجا پير چمڻ جي لاءِ لڄي ٿو  
۽ آئون؟  
تنهنجي لاءِ لکان ٿو ڪوتائون!

17.11.1999

ياسيو!

گهر ڏي ايندي پارڪ ۾ آئون وينس جيئن،  
تون به هيئن گڏ بينچ تي، مون کي ياسيو! ڳڻ.  
جو به جيئس توڪان سوا، سو سڀ جاڙجيوم،  
توسان دل ڪنءَ تي وڻي، ڪو به پتون نه پيو!  
سُرت به تون ساڃاهه تون، تون ئي ساهه پساهه،  
سڀ ۾ تون ئي تون سڄڻ، مون ئي مون ڪا ناهه!  
توڏي ڏسندي ڪنءَ ڏسان، هيڏانهن ۽ هوڏانهن،  
سورج ڏي سورج هڪي، آءُ ائين توڏانهن!

هوءَ!

جنءَ ٿي سئي سڳي ڪي سيري، تنءَ ٿي مون ڪي سيري هوءَ  
پريت پراڻي آهي ليڪن، نئين لڳي هر پيري هوءَ  
اڻڄاڻائي ڪم آئي سين، ڄاڻ وجهي وئي جيري هوءَ  
پونر پري ٿو جيئن ڪونرتي، هير انهيءَ تي هيري هوءَ  
سورج وانگر جا ڏي چاهي، سورج گل جنءَ ڦيري هوءَ

هن کان ٻاهر ڪجهه ڪونه آهيان، عڪس آهيان آئينو هوءَ  
پوءِ ساگر مان پار اُڪاري اهڙو آهه سفينو هوءَ  
سڄي سرشتي منڊيءَ وانگي، اُن ۾ آهه نڱينو هوءَ  
ڌڙ ڌڙ ڌڙ ڌڙ ڌڙ کان هن ۾، دل آهيان مان سينو هوءَ

هيڏي ساري هن دنيا ۾، تنها مان ۽ تنها هوءَ  
منزل هوءَ، انهيءَ ڏي ويندڙ چارا سارا رستا هوءَ  
بن گهرن نيرن نيطن سان، چئي وڃي ٿي ڇا ڇا هوءَ  
ايڏي سهڻي ايڏي سڄي، جهڙي منهنجي رچنا هوءَ

جيون ڪيڏو بي رنگ آهي، اُن ۾ رنگ پري ٿي هوءَ  
هٿ تي هٿ ڌري ٿي انءَ جنءَ، دل تي هٿ ڌري ٿي هوءَ  
ڄڻ ته ملي ٿي ڪانه هئي، جي، ڀل جي لاءِ پري ٿي هوءَ  
ڪوڙ ڪپت جي ڀل ڦل جڳ ۾، پت سڀت پري ٿي هوءَ

\*\*\*

ڪٿي

گلهن تي چڙيل وار ڪارا ڪٿي  
وري رات جڳمڳ ستارا ڪٿي

ندي، ٿڙڱندڙ چنڊ تارا ڪٿي  
وئي هوءَ سارا نظارا ڪٿي

ڀلي ڪر نه مون ساڻ ڪا ڳالهه ٻولهه  
اڪين سان ٿي ڪر ڪي اشارا ڪٿي

ٻلي! ڦوهه سانوڻ ۾ سندنو ندي  
هلي ساڻ ٻيئي ڪنارا ڪٿي

سڄڻ سان ملڻ لاءِ، لڪي لوڪ کان  
هلي سيندڙ ۾ ڪير ڌارا ڪٿي



هليا لُتُڪَ ۽ مُرڪ مَت سَت ڪريون  
ڏٺي ڏُڪَ، وِج سُڪَ سارا ڪُڻي

نہ تاريخ مان جن سِڪيو ڪو سبق  
اُنهن کي ڏسيو وقت وارا ڪُڻي

مِني مُرڪ سان صرف هڪڙي نِهارَ  
ڪُڻو! ري ڪجل نيڻ ڪارا ڪُڻي

چڙهي ڏيهر جو ڏيهر ويندو لڏي  
به ٿي ساهه هر ڪو اُڏارا ڪُڻي.

30.4.2015

شعر!

جيون آه لنوايو مون کي  
پر مان ڪيئن لنوايان توکي  
شعر ٻڌائڻ لاءِ چوين ٿي  
ڪهڙو شعر ٻڌايان توکي

قومي، روماني، روحاني  
ڪهڙو شعر سُڻايان توکي  
ڪيڏي سُڪ سان ويئي آهين  
چاجي لاءِ تڙپايان توکي

وارن وانگي سلجهيل آهين  
چاجي لاءِ اُلجهايان توکي  
جي ڪنهن گهر تي ڪونه رسن ٿيون  
سي چو گهڻيون گهمايان توکي

ڪانڊا تانڊا منهنجا رستا  
تن تان ڪيئن هلايان توکي  
جنهن جي ڪاٺي منزل ڪانهي  
ساڇو راهه ڏلايان توکي

عشق تہ مُشڪ جيان ٿو اُڪلي  
مُٺ ۾ ڪيئن چُپايان توکي  
سُپ سان سِجُ نہ ڍڪجي سگھندو  
لوڪان ڪيئن لڪايان توکي

اُوستا سُنڊر سڀني جهڙي  
اُن مان چو جاڳايان توکي  
شهر سڄوئي ٿاڻا گهاٽا  
ڪهڙو سيرُ ڪرايان توکي

تون تہ سجايل سنوريل ڏر کان  
ڪهڙو آءُ سجايان توکي  
شعر رڳو گل ناهن، سي ڪنءُ  
ڪونج ڳچيءَ ۾ پايان توکي

تون ئي منهنجو مشڪل حل ڪر  
ڪهڙي سُر ۾ ڳايان توکي  
سڀئي رنگ سُنهن ٿا توتي  
ڪهڙو رنگ لڳايان توکي

پوءِ به جي تون مهڪڻ چاهين  
اوري اڇ مهڪايان توکي  
هليا تہ نس پس توجھڙو ئي  
سُنڊر شعرُ سڻايان توکي!

(اوستا\_وڙهي، جمار)

چڱا!

”هيءَ جا  
چنچل چڱا آ، سا  
ڳاڙهي ڳل تي  
پاڻ لٽي آ، يا  
تولاڻي آ؟“

## صدائون!

اُهي گل مُهر جون رنگين چائُون ڄام شوري جون  
اوهان جي لئـ سر اڀا التجائُون ڄام شوري جون

ڪٿي ڪنهن شهر ۾ ڪنهن راه ۾ هر هر مڙي ڏسندين  
سدا پيڇو ڪنديون رهندئـ صدائُون ڄام شوري جون

ائين ڪنهن موڙ تي ٽڪرائجي ويڃي ته ڇا چئجي  
ڪٿي وڃ ها ڪٿي وڃ لڪ دعائُون ڄام شوري جون

ڪڏهن ڪو واءِ جو جُهو ٿو لڳي، تون ياد فرمائج  
سندئـ گيسو اُڏارينديون هوائُون ڄام شوري جون

خطائن ۾ به هڪڙي قسم جو پنهنجو مزو آهي  
عطائُون جيڪڏهن آهن عطائُون ڄام شوري جون

وسارين جيڪڏهن ”امداد“ ڪي، ممڪن اهو آهي  
وساري ڪونه ڪو سگهندينءَ فضا ئُون ڄام شوري جون!  
23.9.2002

## ڀاڻ!

ڀاڻ ملياسين ايئن،  
سنڌو جي وچ سِير ۾-  
سهڻي ساهڙ جيئن!

ايئن ملياسين ڀاڻ،  
ڀاڪر پائي جنءِ ملي-  
ساگر سنڌوءَ ساڻ!

ساڻ سُمهين هيڪرا!  
تو جهڙي رچنا پرين،  
رچي سگهان جيڪرا!

\*\*\*

(مرهيات صادق فقير جي نالي. جنهن لاءِ هي غزل لکيو ويو ۽ جنهن ڳايو به ۽ پوءِ  
”سارنگا“ ۾ ڇپيو، جتان اُتاريو ويو).

جن کي معنيٰ به هئي، يا نه هئي، سي ڳالهيون  
۽ اُهي تهڪ جي سڌڪن جو پٽاڏو ٿي لڳا  
۽ اُهي لٽڪ جي اڪڙين جي پيريل ساغرمان  
هٿ تريءَ سان، تشووءَ سان اُگهيا پاڻ لڪي

۽ اُها شام چڙهيل وار سندن، مست هوا  
اُها اڌ رات، سڄو چنڊ، اُهي پاڻ به آڌ  
هڪ سڄي جا، جي آڌو آڌ ٿي رهڻا آهن  
۽ اُها راهه اسان سان هلي پئي جيڪا  
۽ اُهي وڻ، اُها چانهه، اُهي دوست ۽ شعر  
۽ اُها ڪٽ، ڇپر ڪٽ لڳي ٿي جيڪا  
هڪڙي سگريٽ مان پنهنجو اهو هڪ هڪ سوتو

## ويوڙو!

۽ اُهو شهر جو منهنجون نه هو تنهنجون به نه هو  
۽ اُها بينچ جتان چنڊ ڏنوسين گڏجي  
”ڪهڙي تاريخ جو آ؟“ توبه ڀڄيو مون به ڀڄيو  
پوءِ هڪٻئي کي ڏنوسين ۽ ٻنهي ڪجهه نه ڪڍيو  
(۽ اُنهيءَ ڪجهه نه ڪڍڻ ۾ به ڪڍيوسين جيڪو!)

تون وسارڻ به جي چاهين ته وساري ڇڏجان  
ڇو ته سارڻ سان سري ڪجهه به نه ٿو سوز سوا!

۽ اُهو آخري پل، ورهه ويوڙي جو پل  
جنهن کي اچڻو هو پليءَ پير، اچي ويو جيڪو  
تنهنجي چاهڻ کان سوا ۽ منهنجي چاهڻ کان سوا  
(تنهنجي چاهڻ منهنجي چاهڻ سان ڀلا ڇا ٿو ٿئي!)

سي هوائون تنهنجي پنين ۾ جي ويوڙيون سڄڙيون  
اُهي شائون جي ستارا ڪڍي آيون تولءَ  
راتيون، چنڊ جو جُهور هڻي آيون تولءَ  
صبح جيڪي تنهنجي چهري مان اکيون مهتي اُٿيا  
اُهي راهون جي هيون پنهنجون کليل ڄڻ ٻانهون  
لوڪ ورثي جي ميوزيم جو اهو حال ۽ پاڻ  
حال ڄڻ پاڻ کي پاڪر ۾ پري ٿي ورتو  
تون وسارڻ به جي چاهين ته وساري ڇڏجان  
ڇو ته سارڻ سان سري ڪجهه به نه ٿو سوز سوا!

ڪو ته سڱ هو پنهنجون ناتو هو ۽ ڪورشتو هو  
جنهن جو ڪونانءَ نه هو، پوءِ به سڀئي نانءُ هئا  
مُني جنهن جو نه هو ۽ ڪا به ڀڄائي نه هئي  
جا ڪهاڻي به هئي، پوءِ به ڪهاڻي نه هئي

تو اُنهيءَ وير چيو ’فون ڪندينءَ هاڻ نه تون.....  
..... تنهنجي شاديءَ تي اچان آءُ.... ضرور آءُ اچان.....!

پوءِ تون ڌار ٿينءَ، دُور ٿينءَ، ۽ پُٺيان  
تو مڙي ڪونه ڏٺو ڪونه ڏٺو ڪونه ڏٺو  
ٿورڙو دُور وڃي، لُوهه وڌي تو در ڏي

هاڻ چاهي؟ اگر آهي به ته بس ايترو آهي ته اُمالڪ هڪدم  
ميڙ ۾ آءُ اڪيلوئي اڪيلوئي اڪيلوئي اڪيلوئي... هيس  
سمجھ ۾ ڪجهه به نه ٿي آيو ته چا هاڻ ڪريان؟  
ڏاڪڻين تي ئي اُتي آءُ، جهلي هانءُ، آلا ويهي رهيس!

24.2.2016

دائرو!

”هوءَ“

جيڪا ڪراچيءَ مان سيڙهجي  
ڄام شوري آئي هئي  
منهنجي شاعري ٻڌڻ لاءِ  
۽ آءُ

اُن مڌ ماتي، دُونهاتيل رات جو  
چِٽُ اُتر ۾، مچ تي  
هن کي شاعري ٻڌائي رهيو هوس!  
اوچتو هُن پڇيو:

”غزل جي مطلع ۾ هن قافيا مصرعن جي هوندي آهي.  
پر ”آرسي“ ۾ ڇپيل توهان جي هڪ غزل جي مطلع هڪ  
مصرع جي آهي-

”حياتي آڳ آهي، آڳ لهرايون پيا يارو!“  
اڳي، اهڙو سوال ڪنهن به نه ڪيو هو!  
”مصرع ثاني مون پاڻ سينسر ڪري ڇڏي آهي.“  
”اها ٻڌايو!“

ٻڌايانس ٿو پوري مطلع، سينسر ڪيل مصرع سميت  
”منهنجي ڪيتري شاعري اهڙي آهي، جيڪا مون  
پاڻ سينسر ڪئي آهي. گهڻي ته مون وٽ لکيل به  
ناهي، پر ڪجهه دوستن کي ياد آهي!“  
”اها ٻڌايو!“

پوءِ هوءَ ۽ مان  
- وقت، هوا، دوستن جي دائري مان نڪري-  
شاعريءَ جي دائري ۾ داخل ٿي وياسين!

## پوڄا!

هوا ۾ هُڳاءَ آهي  
۽ مون کي پڪَ آهي  
تہ تون اچي رهي آهين  
گُلهن تي بادل کڻي  
وسن جا ويس ڪري  
تون اچي رهي آهين  
انگ ۾ رنگ پري  
ڪاريڊور ۾  
ڏيري ڏيري پير ڌري  
اجهوڪي اجهو  
خوشبو جو آوارا جُهو  
توکان اڳ مون تائين پهتو  
اجهوڪي اجهو  
توکان اڳ مون تائين پهتو  
تنهنجي چوڙين جو چڻڪو  
اجهوڪي اجهو

## چوڪري!

رات ملي هئي ڪاڇ ۾ ساڙهيءَ واري چوڪري!  
سرس هئي جا سُونهن ۾ هيڏي ساري راڄ ۾  
مِني مِني اهڙي مِني، مِنو هجي جنءَ ڪاڇ ۾  
تُن ائين تائيل سندس، تَنڊِ ٽپي جنءَ ساڇ ۾  
رات ملي هئي ڪاڇ ۾ ساڙهيءَ واري چوڪري!

ڪاڇ - کاڌو  
ساڇ - ساز

## ڪيئن!

اي جيئن شال! ايترو ته سُٽاءِ،  
 آءُ توکان سوا جيان به ته ڪيئن؟  
 آءُ خانہ بدوش رول امداد،  
 تو سوا تائڪوٽيان به ته ڪيئن؟

جيستائين نه ڏک ڀرين اُن مان،  
 آءُ پاڻي پلا پيان به ته ڪيئن؟  
 جيستائين نه چڪ هڻين اُن مان،  
 آءُ مانيءَ ڳيو ڪيان به ته ڪيئن؟

جيستائين نه ٿو وڻان توکي،  
 پاڻ ٿي پاڻ ڪي وڻان به ته ڪيئن؟  
 آءُ سورج مڪي، ته تون سورج،  
 ڪنڌ توکان سوا ڪٿان به ته ڪيئن؟

نظم جنهن ۾ هجي نه ذڪر سنڌ،  
 نظم اهڙو پلا لکان به ته ڪيئن؟  
 سٺ جا سيند جنءِ سڌي نه هجي،  
 سٺ اهڙي پلا سڪان به ته ڪيئن؟

ڪمري جي در مان تنهنجو طلوع ٿيو  
 ۽ سڄو ڪمرو  
 ڄاڻ ڪنهن ٿڌي ٿڌي خوشبو سان واسجي ويو  
 ۽ منهنجو من  
 ڄاڻ مڌم مڌر سُرَن سان لين ٿي ويو  
 ۽ منهنجو تن  
 ڄاڻ روشنين سان رل مل ٿي ويو!

هوا ۾ هڳاءُ آهي  
 ۽ مون کي پڪ آهي  
 ته تون اچي رهي آهين  
 هٿ ۾ ڪو ڪتاب کڻي  
 ڪتاب ۾ ڪو گلاب کڻي  
 تون اچي رهي آهين!  
 جيسين تائين  
 تون پهچين مون تائين  
 تيسين تائين  
 مان لکندو رهان هيءَ گوتا  
 توجھڙي سندر گوتا  
 توجھڙي ئي  
 سُرهي سُرهي  
 سُريلي  
 ۽ سَهائي گوتا  
 آتي ڏيان گيان سان  
 ڄڻ گوتا نه هجي  
 پوڄا هجي!

## زندگي!

زندگي آهي رڳو بس ايتري  
يار جي رخسار تي تر جيتري

مئي گهڻي ناهي، ڪڍي آ ڪالهه رات  
جيتري تر ۾ ڇڏيل هئي تيتري

هن پڇيو ٻانهون پڪيڙي مون چيو:  
”پریت منهنجي آه توهان هيتري!“

سال نوري سال، ڪن، وڪ، ڇاڙڪي  
ڇاهه جي هيءَ راهه آهي ڪيتري!

پریت ۾ پڇيو نه آ ”امداد“ يار  
ايتري؟ يا هوتري؟ يا هيتري!

15.7.2000

## خالي!

اوهين آيا هئا يا  
بهار آئي هئي منهنجي اڱڻ تي  
اهواج تاءِ مون جاتو نه آهي  
اوهين مَرڪيا ته گلڙن ويس پهريا سهرس رنگي  
اوهان جي ساهه جي سَرهاڻ پڪڙي  
اوهان جي تهڪ سان ٿليون وڳيون روپيون  
ٿلڻ تي

نچيو هو موڙ من جو  
نظارن کي ڏني هئي مات نيڻن جي نظاري  
انهيءَ لمحِي ويا سڀ سور ڌڪ وسري  
گذرڻو هو اهو لمحو ويو گذري  
لڙي ويو سڄ اولهه ۾  
ڳڙي ڳل تان ويو ڳوڙهو  
۽ تارورات جو بڻجي  
اهو ڇڻ لفظ ڪاڳر تي ويو لڪجي  
جدائيءَ جي گهڙي آئي  
بنا موڪل گهڙي گهر ۾



۽ مون کي ياد آيو لڙڪ جو تنهنجي رڻي سان مون اُگهيو هو  
 اُهو موتي نه هو هڪ لڙڪ هو ليڪن اُملهه ٿي ويو  
 چيو سين هڪ ئي آواز ”ملنداسين وري سائين!“  
 (لڪائي لڙڪ ڪلنداسين وري سائين!)  
 پري تائين ڏنم ويندي اوهان کي  
 ۽ نيٺن وانگيان رهجي وئي پوءِ راهه خالي  
 ۽ مان  
 رستي جيان بي حسِ حرڪت هوس  
 سيني ۾ هليو پئي ساھه خالي!

18.11.2001

ٿون!  
 ٿون اُهاڻي ته نه آهين جيڪا  
 ڪالهه رستي تي ملي هئي مون کي  
 ۽ چيو هئائين ته: ”ڪيڏو نه ڳري ويو آهين!“  
 ٿون اُهاڻي ته نه آهين جيڪا  
 شعر پڙهندي هئي منهنجا ۽ پينل لهجي ۾  
 مون کي چوندي هئي: ”اي منهنجا ڪوي!  
 ايترو ڪوهه ڏکي آهين تون  
 پنهنجا سڀ ڏک ڏئي ڇڏ مون کي  
 تنهنجي پلڪن تي تڪيل لڙڪ  
 هليا، آءُ ڄمان  
 ڪنڌ ڪلهي تي لاڙي  
 تنهنجي ڇاتيءَ تي ڌري هٿ ڇڏيان!

”رات ڪهڙي به هجي، جيئن گهلين، وارَ وڃائي ڇڏيان  
 جندڙي جيل سهي  
 ساڻ رهڻ ٿي چاهيان!  
 تيل تون بڻج ته وٽ جيئن ٻرڻ ٿي چاهيان  
 پنهنجا سڀ سُڪ ڏئي  
 تنهنجا سڀ سَوَر سهڻ ٿي چاهيان

سمند آهين ته سندءِ تاهُ لهڻ ٿي چاهيان!  
 ٻيو ته ڪجهه ڪين ڪرڻ ٿي چاهيان  
 بس رڳو پريت رڳو پريت ڪرڻ ٿي چاهيان  
 ان سوا ڪجهه به ٻڌائڻ نه ٿي چاهيان نه ٻڌڻ ٿي چاهيان  
 تون رڳو گيت رچين  
 آءُ رڳو پريت ڪريان!

آءُ

تون اُهاڻي ته نه آهين جيڪا  
 ڪالهه رستي تي ملي هئي مون کي  
 ۽ چيو هئائين ته: ”ڪيڏو نه ڳري ويو آهين!“

پنهنجي گوڏي سان ڪٽي گڏ مون کي  
 ڪنهن ڊنل بُرج جيان آڏو مون کي  
 تون ته آهين منهنجي منزل سونا  
 آڏو رستي تي نه هنءُ ڇڏو مون کي

پل ته پونري جيان پئي پيرائين  
 پل انهيءَ هير پئي هيرائين  
 عرش کان مون کي پلي ڪيرائين  
 پنهنجي نظرن کان متان ڪيرائين!

موج ٿي، آءُ مڇي وڃ مون ۾  
 رنگ ٿي، آءُ رڇي وڃ مون ۾  
 آءُ گهر آهيان تنهنجو سونا  
 بس اچي وڃ، اچي وڃ مون ۾!

(هي نظم ”تون ئي تون“ سلسلي جو هڪ ايپيسوڊ آهي. اهو سلسلو ”هڻڻ“ رسالي ۾ ڇپجندو رهيو ۽ ان مان هتي اُتاريو ويو).

## اٿين!

اٿين سگريٽ جنءَ ڏکندو رهڻ ڏکندو رهڻ ڏکندو رهڻ  
..... ڏکندو رهڻ ڏکندو رهڻ..... منهنجو

ڏيبي جي لات جهڙي سٺ سر جيندي  
ڏيبي جي لات جهڙي سٺ سر جي لاءِ  
پتنگا - لفظ ڳوليندي  
پتنگا - لفظ ڳولڻ لاءِ سوچيندي ۽ لوچيندي

اٿين لکندو رهڻ لکندو رهڻ لکندو رهڻ  
..... لکندو رهڻ..... تولا ۽ بس لکندو رهڻ..... منهنجو

اها گوتا  
لکي جا آه مون تولا ۽ سا گوتا  
ڪڏهن توتاءِ من پهچي سڄڻ سائين  
يلي پهچان نه پهچان آءُ توتائين!

## جوپن!

ڦوهه جوپن جو سانوڻي سنڌو  
تنهنجي ڪپڙن جا بند ٿو ٽوڙي  
هن ڪناري کان هن ڪناري تاءِ  
هر سُڪي سائي ڪي ويو ٻوڙي!

10.3.1963

هڪڙو پيرو!

ڪنوڻين کي به ڪلائي  
روشنين ڦهلائي  
جهانجهر کي جهر ڪائي  
هڪڙو پيرو  
وري ائين شرمائي  
هڪڙو پيرو  
هڪڙو پيرو!

سجرا گجرا پائي  
ڳڻن پريو ڳالهائي  
جادو سو جاڳائي  
هڪڙو پيرو  
وري ائين شرمائي  
هڪڙو پيرو  
هڪڙو پيرو!

وري!

هڪڙو پيرو  
وري ائين شرمائي  
هڪڙو پيرو  
هڪڙو پيرو!

لالِي لَب تي لائي  
ڪجل اکين ۾ پائي  
دلڙي چنبي چائي  
هڪڙو پيرو  
وري ائين شرمائي  
هڪڙو پيرو

مگر!

ميلياسين ڪڏهن ڪو نه گهاٽن وٽن جي ٿڌي چانو ۾  
 ٻڌڻ ڪا نه سرسبز ڪنهن شاخ تي  
 ڪا به ڳاڙهي رين  
 نه چاقوءَ سان ڪُرڙي لکيوسين ڪڏهن نانءُ ٿڌڙي  
 نه ڪو هٿ هٿ ۾ ڏنڻ  
 چپن تي نه ڪو چپ رکيڻ  
 نه چپ سان ڪڏهن چپ چڪيڻ  
 اُرهه ڪي سدائين رڻي ۾ لڪائي رکيڻ!

چوهر!

ڪچا ڌاڳا چوليءَ جا، چوهر ڏسي ڪو چوليءَ جو!

لڱ لڱ ٿوپاءِ ليا، چوهر ڏسي ڪو چوليءَ جو!  
 لهر لهر تي ڏيا ڏيا، چوهر ڏسي ڪو چوليءَ جو!  
 هن ڀر هن ڀر چنگ چڙا، چوهر ڏسي ڪو چوليءَ جو!  
 انت بحر جي گل نه ڪا، چوهر ڏسي ڪو چوليءَ جو!

ڪچا ڌاڳا چوليءَ جا، چوهر ڏسو ڪو چوليءَ جو!

5.4.1963

ڪڏهن شام توسان

آلا ڪا نه گذري

سمندر ڪناري

ڪڏهن چيلهه ۾ ٻانهن پائي

نه لهندو ڏنوسين

ڪڏهن سڄ ڪي!

ڪڏهن رات توسان

آلا ڪا نه گذري

ڏنوسين ڪڏهن ڪو نه اُگهاڙن پُٺن ڀر

ستارن جڙيل آسمان!

مگر پوءِ به انءَ ٿولڳي

سڄي عمر تو سان گذري هجي!

## عاشقى

شاعري به عاشقيء وانگر هوندي آهي  
 عاشقى به شاعريء وانگر هوندي آهي  
 كسي وندي آهي چت جو چين  
 دل جو قرار  
 اكين جي نند  
 ۽ ڏٺي ويندي آهي  
 بي چيني  
 اوجاڳا  
 ۽ بيقراري  
 پر  
 ان بي چينيءَ ۾  
 جيڪو چين آهي  
 ان بيقراريءَ ۾  
 جيڪو آهي قرار  
 سو شاعر کان سواءِ  
 عاشق کان سواءِ  
 ڪير ٿو ڄاڻي؟

## رات

رات جو دير تاءِ جاڳياسين  
 پاڻ ۾ جسم روح واڳياسين

شاعري به عاشقيءَ وانگر هوندي آهي  
 عاشقى به شاعريءَ وانگر هوندي آهي  
 ۽ شاعري  
 اوجاڳيل اكين جا خواب ئي ته آهي!

## فسانو!

مِلينءَ تون، لڪڻ لاءِ فسانو ملي ويو  
جيئن شل! جيئن جو بهانو ملي ويو

”ڪنڀائون ڪلي نيٺ گهرا ڳلابي“  
ته ڦارون جو چڻ خزانو ملي ويو!

الائي ته تعبير ماڻي نه ماڻي،  
اڪين ڪي ته سڀنو سُهانو ملي ويو

سڄي عمر سجدو نه ڪاڻي ڪيوسين،  
سُٺو ٿيو سنڌ آستانو ملي ويو

نه هونءَ ڳيءَ جو نه هو هڙ نه حاصل،  
مِلينءَ تون ته سارو زمانو ملي ويو

وئي دل ته واپس وري ڪا نه، شايد،  
پڪيءَ ڪي نئون آشيانو ملي ويو!

(مصري شاهه جي بيت)

## ڏورا!

سڱ سُهائي ڏور، ٻڌي پنهي ڪي وئي وئي

جيڪا ڳالهه چوڻ ٿي چاهيم، ساڃن سائي چڻي چڻي  
جيڪا جيئن ڪرڻ ٿي گهريم، سڄڻ ائين ئي ڪئي ڪئي  
لوڪان پاڻ لڪائڻ چاهي، پڌري پٽ ٿي پئي پئي  
اڄ تائين ڪهڙي ماڻي سان، محبت ڪنهن آهي مئي!

سڱ سُهائي ڏور، ٻڌي پنهي ڪي وئي وئي!

اچ!

آخري ڪاٺي به آخر وئي پري  
 تاندا ٿيا  
 تاندا ڏڳي  
 رڪ ٿي ويا  
 ڳالهه تنهنجي  
 ڳالهه منهنجي  
 ڪا نه ٿي  
 سا نه ٿي  
 مان هڪ ٿي  
 تون پيءُ ٿي  
 ۽ رات آهي ٿي ٿي

مان چڱو ٿي  
 تون لڳو ٿي  
 ۽ رات آهي سِيءُ ٿي  
 مڇ مڇي رڪ ٿي ويو!  
 پاڻ کي  
 رڪ ٿيڻ کان جي بچائڻ  
 جي بچڻ چاهين ته اچ-  
 اچ اچون ٻئي پاڻ ۾  
 مڇ مڇون ٻئي پاڻ ۾-

9.2.2009

پنوا!

ٻني تي هڪ شعر لکيو مون  
 پنو کيسي منجهه رکيو مون  
 ۽ سوچيو مون  
 جيئن سڀاڻي ايندينءَ تون  
 توکي شعر پڙهائيندس!

تون آينءَ

وينينءَ

ڳالهائينءَ

۽ پوءِ وڃ ڏسي

پرس ڪٿي هلي به وينءَ

پنو کيسي ۾ رهجي ويو  
 ڪپڙن سان گڏ ڏويي ويو  
 ليڪن دل جي ٻني تي  
 لکيل آهي شعر اهو  
 جيڪو ڏويي ڪونه سگهيو  
 پڙهي سگهين تون ڪاش اهو!



## منظر!

توجو چوڙيا وارَ تہ ڏاڍا جُھڙ جُھڙا لا ٿي ويا  
 پر جي گرجي، گرجي پر جي بادل برسڻا تر به نہ ترسيا  
 پٽ پُسي ويا، ڪپڙن سان گڏ نيٺ به آلا ٿي ويا!  
 پُور پُراڻي ڦٽ جنءُ اُٿليا، سُور سنوالا ٿي ويا!  
 توجو چوڙيا وارَ تہ ڏاڍا جُھڙ جُھڙا لا ٿي ويا!

## ترا!

هوءَ منهنجو پُڄي رهي آهي  
 آءُ آهيان هتي، آلي ڇڏجوس  
 آءُ هن سان ملڻ نه ٿو چاهيان  
 پاڻ اچڻ جي گهري، جهلي ڇڏجوس  
 هڪ ليڪو ڪڍي ڇڏيو وڃ تان  
 ۽ پڙئين پار ڏي پلي ڇڏجوس  
 ڏس ڪنهن پيءُ ڏس جو ڏيئي  
 تي ڪنهن راه سان زلي ڇڏجوس  
 ان جي باوجود اچڻ جي گهري  
 پوءِ ڪاهي اڳيان وڌي ڇڏجوس  
 پوءِ ڪاهي ٽپي اچڻ جي گهري  
 ته ڪٿوري ڪٽي ملي ڇڏجوس!

## تڏهن!

تڪڙ ۾ باٿ روم منجهان هوءَ پڇي پڇي  
ڪمري ۾ ٿي اچي ۽ ڪٽي فون ٿي، تڏهن  
چپ ٿي وڃي ٿي فون جي گهٽتي وڃي وڃي  
تڪڙ ۾ باٿ روم منجهان هوءَ پڇي پڇي

مُرڪي ٿي، پوءِ پاڻ ٿئي ٿي لڄي لڄي  
آئيني منجهه آلودن ٿي ڏسي جڏهن  
تڪڙ ۾ باٿ روم منجهان هوءَ پڇي پڇي  
ڪمري ۾ ٿي اچي ۽ ڪٽي فون ٿي تڏهن

30.8.2010

## ياد

تنور ڏينهن ٽپي رڪ جنءِ ٿيڻ لڳندو  
جڏهن ٿڪي ٿئي گهر ڏانهن واپسي ٿيندي  
اُڏاس شام جڏهن ڏونهن ڏونهن ٿي ويندي  
ته تنهنجي ياد دريون در پڇي هلي ايندي!

## آب!

تاس جي پتي جيان ڪيڏي ڪٿي اچلي ڇڏي  
۽ چٽيءَ سندنل سان هر احساس کي سگريت جي ٽوٽي جيان  
سڱ سَرو گند جي ڪنهن ڏيڙ تي اچلي ڇڏي ماچيس جي ڪوڪي جيان  
رنگ تنهنجو ڍنگ ۽ هر روپ هو ڏلبي جيان ڌوڪي جيان!

هٿ - تريءَ جي ليڪ هٿي ٽولاءِ بس پاڻيءَ مٿان ليڪي جيان  
دل اُمل هٿي پر هٿي ٽولاءِ هڪ بيڪار رانديڪي جيان  
سو اهو بيڪار رانديڪو هٿي پٽ تي پڇي پوري ڇڏي  
جيءَ ۾ هٿي جاءِ مون ٽولاءِ جوڙي، جيءَ سو جهوري ڇڏي

سڪ جو ڪچو سڳو هڪ چڪ سان ٽوڙي ڇڏي  
ڏينهن جو سورج مڪيءَ کان سج کي موڙي ڇڏي

قول تو جيڪو ڪيو سو قول پارو ڪو نه تو  
بيو ته سڀ ڪجهه تو وساريو ڪجهه به ساريو ڪو نه تو  
پر ڦٽن تي لوڻ ڀرڪڻ تو وساريو ڪو نه ڪو!

جنهن پني تي مون لڪي گوتا هئي ٽولاءِ سو  
ڪنهن ردي ڪاڳر جيان ڦاڙي هوائن ۾ اڏاري تو ڇڏيو  
ميڻ بتيءَ وانگيان سڀ رات مون کي چوٽ کان ٻاري ۽ ڳاري تو ڇڏيو  
جيءَ مون کي رکيو پنهنجين اکين جو آب ماري تو ڇڏيو!

## انگ!

تو جو چولو لاٿو هوندو  
چنڊ اُرهه ۾ ڦاٿو هوندو  
تو جو پاڻي نايو هوندو  
پير چمڻ سو آيو هوندو  
تو جو ڌوٽا هوندا پير  
چرڪي پيئي هوندي چير  
تو جا ڌوٽي هوندي ستر  
ڦڙو نه بينو اتر پتر  
تو جو مهٽيا هوندا ڳل  
پاڳل ٿي پيا هوندا پل  
تو جو چلڙو پاتو هوندو  
گيت پڇي ڳاتو هوندو  
تو جا ڏهري پاتي هوندي  
ڍاڻن پاتي جهاتي هوندي  
تو جو صابن لاٿو هوندو  
ترڪي ترڪي ويو هوندو  
تو جو انگ اڳهاڙيو هوندو  
تاڙن وارن تاڙيو هوندو!

لوڪ سٺ ”اُرهه ڪڙي ٿو چنڊ جان، ٿو تر ناهه ٿن“ کان متاثر ٿي لکيل

جي!

ڏنيہ مان ڄاڻندس پاڻ کي

اُها ڳالهه جيڪا اکين تي اکين کي چئي  
اُها ڳالهه قاتل ڦٽل

چپن سان سنڌيءَ ري لپ استڪ گلابي چپن کي چئي جي سگهان!

ڏنيہ مان ڄاڻندس پاڻ کي

سجورٽ ۽ سٺ چوئي نچوئي سگهان جي  
اُهو لڙڪ جو تنهنجي ڳل تي لڙيو  
اُنهيءَ لڙڪ کي لفظ موتي ڪري  
سٺ سريءَ منجهه پوئي سگهان جي  
اُها سٺ سري

سنڌيءَ ڪونج جهڙيءَ ڳچيءَ منجهه پائي سگهان جي!

ڏنيہ مان ڄاڻندس پاڻ کي

اُهو ڳيٽ جو صرف تولءَ رچيومون  
وڏي واڪ سو ڳيٽ ڳائي سگهان جي

ڏنيہ مان ڄاڻندس پاڻ کي!

ڏنيہ\_سپاڳو

شاعري!

روح جي سڀ تازگي، دل جي خوشي توسان هئي  
رات منهنجي گهر ڏين ۾ روشني توسان هئي

شاخ تي گل تي تڙيا جهولو جهليا ٿي واءِ ۾  
لان ۾ سیتل سُهاني چاندني توسان هئي

تو سوا اهڙو جيئڻ، وه جو وٽو جهڙو پيئڻ  
هن جيئڻ ۾ جا رچي هئي سا رچي توسان هئي

ميز تي پڪڙيل پنن تي لفظ بي معنيٰ هئا  
شاعري جيڪا هئي سا شاعري توسان هئي

تون هيئن مون لاءِ انءَ جنءَ سنڌ لاءِ سنڌوندي  
روح هو سيراب توسان زندگي توسان هئي

عاشقي جيڪا هئي سا عاشقي توسان هئي  
منهنجي معشوقي به بس منهنجي مٺي توسان هئي

## آج!

جنهن جي هٿ تريءَ تي منهنجي ليکي ڪا به نه ليک آهي  
تنهن کي منهنجي صحت جي ڳڻتي مون کان به وڌيڪ آهي  
سا ڇا ڄاڻي منهنجي ڇپ ۾ هڪ چيخ آهي، ڪيڪ آهي

سا اوجاڳيل اڪڙين ۾ جاڳيل خواب به ڪاش ڏسي ها  
مون کي نه ڏسي ها، محفل جا آداب به ڪاش ڏسي ها  
هن دل ۾ ڦٽندڙ رتور ڳلاب به ڪاش ڏسي ها

جن جي سُرخي هن جي لاءِ لکيل شعرن ۾ اوتري مون  
چٽواڳ هوائن ۾ رکي اُجاگر جيون جوتي مون  
پڄي پُري ويو آهيان ليڪن سڄو رکيو هن موتي مون

ڇاڪاڻ ته اُن من موتيءَ ۾ هن جي صورتِ مورت هئي  
ڪي ڏينهن هئا، جو مان هن جي، منهنجي هوءَ ضرورت هئي  
هن ٻن منهنجي، مون ٻن هن جي ڪڏهن به ڪا به نه پورت هئي

پنهنجا تهڪ ڏئي جا مون کي، منهنجا ڳوڙها رُوندي هئي  
هنءُ لوڻ نه هئي، منهنجن زخمن لاءِ پهي جنءُ هُوندي هئي  
اڄ سا آه پرائي، جيڪا مون کي پنهنجو چُوندي هئي

## بابت

آءٌ سوچڻ به نه ٿو چاهيان جنهن جي بابت  
هر گهڙيءَ سوچيان پيو پوءِ به تنهن جي بابت

## ڪڏهن!

ڪڏهن ائين به ته مل! ها، ڪڏهن ائين به ته مل!

ڪڏهن ائين به ته مل تون بنا ارادي جي  
بغير وقت ڏني ۽ بغير وعدي جي

ڪڏهن ائين به هلي آءُ اوچتو گهر تي  
۽ دور بيل وڇڻ کان اڳي ملون در تي

ڪڏهن ائين ئي اچي ڪارمنهنجي ڀرسان جھل  
رڱي ڇڏي پنهي کي مور ڪنڀ جهڙو پل

ڪڏهن ائين به ته مل! ها، ڪڏهن ائين به ته مل!

بغير فون، بنا خط، بنا نياپي جي  
ائين ئي واک ڪندي، ڪنهن به رات رستي تي

ڪڏهن ائين ئي پٺيان هٿ اچي اکين تي رک  
چپن تي چپ رکي پوءِ چپ چپ سان چڪ

طلوع ٿي پئو ڪنهن صبح جيئن در مان تون  
انهيءَ اُميد تي هر رات آه ڪاتي مون

ڪڏهن ائين به ته مل! ها، ڪڏهن ائين به ته مل!

## گوتا

رُت مهڪي هئي ڪنهن جي لاءِ؟  
پنهنجي حصي ۾ ساڳيا ئي  
آئي هئي تنهائي  
تو به ڪڏهن مهڪيل رُت ۾ تنهائيءَ جي ٻيڙا پوڱي؟  
مهڪيل رُت ۾ تنهنجي اندر ۾ به ڪڏهن سناتا گونجيا؟  
سڌڪن جا  
ٽهڪن جي سڌڪن جا  
پنهنجو پاڻ تي ڏنل ٽهڪن جا سناتا!  
هاها..... هاها..... هاها...!!!

ان ٻيڙا جي گوتا لڪندي  
مون ڪالھوڪي رات وهائي  
پر هيءَ رات آڇوڪي  
سناتي جو چار  
اُٿي ٿي چوڌار  
انهيءَ کي ڪيئن اُڪاريان؟  
سورج بڻجي  
اهوڏسي وڃ مون کي!

23.9.2009

## تصوير

تَرَسِيَل آهيُون جنهن ڪمري ۾  
 بيڊ جي سائڻهن اُن ڪمري ۾  
 هڪڙي تصوير تنگيل آيت تي  
 معجزو آه ”پڪاسو“ جي هٿن جو اها تصوير  
 تنگيل آه جا ديوار تي اُن ڪمري ۾  
 بيڊ جي سائڻهن  
 جاڳان به ته پهرين ٿي نظر اُن تي پئي  
 ۽ سَمهان ٿو به تهُ اُن کي ٿي ڏسي  
 اها تصوير نيڍو آه الاڻي ناهي!  
 (هڪ چترڪار جي اک ايشوري اک آهي)  
 هڪڙي نار آه پُٺيري وينل  
 جنهن کي فطرت جو لباس آه پيل  
 وار ڪليل ۽ ڪلهن تي ڍاريل  
 (اک اُگهاڙي اگر آهي ته هر اوچڻ به انهيءَ لئه اوگهڙا!)  
 چوالاڻي اها تصوير ڏسي  
 مون کي پنهنجون ئي سئون ياد آيون:  
 ”منهنجي ڪمري مان ڪٿي وئي آهي  
 پنهنجي تصوير کي پت تان لاهي  
 دل جي ديوار تي اڄ ڏينهن تائين

## شايد!

توڪي شايد ياد هجي  
 اُن ڇهڇ سائي وڻ جو ٿڙ  
 جنهن تي پاڻ  
 ڪپ سان ڪُڙي  
 پنهنجون نانءُ لکيو هو!  
 اُن ٿڙ تي ڌار هئا  
 هڪ ڌار تي  
 توبه ٻڌي هئي سُرخ رين  
 ۽ وڻ ٻورُ جهليو هو  
 ۽ توپينگهه لڏي هئي

توڪي شايد هجي!

6.10.2009

تنهنجي تصوير تنگي پئي آهي!  
 نيڪ اُن پل اهو سوچيان ٿو  
 ته سندن سامهون ديوار تي اُن ڪمري ۾  
 تنهنجي تصوير تنگي ڪنهن آهي؟  
 ۽ تڏهن ياد اچي ويو مون کي ”اقبال ترين“  
 جنهن ”گويتا جو پڪاسو“ چيو هو ڪالهه مون کي محفل ۾  
 منهنجي ئي مان ۾ محفل جا سڏائي وئي هئي  
 پر انهيءَ کان به اڳي  
 بي به هستي هئي، جنهن مون کي گويتا جو مَصور هو سڏيو  
 اها تصوير انهيءَ جي ته نه هئي!

(7.2.2014)

جاڪٽي يعني هئي پاڻ سان ڀت تان لاهي  
 ۽ وري پاڻ تنگي وئي آهي!

(10.2.2014)

نيڪ هن مهل اهو سوچيان ٿو  
 ڪنهن جنم ۾ متان  
 آئون ئي پڪاسو ته نه هوس؟  
 شاعري شيدائز ۽ رنگن ۽ لکين ۾ ڪندو هوس تڏهن  
 هاڻ لفظن جو مَصور آهيان!

(10.10.2014)

پوٽو ميڪ ڳوٺ - واشنگٽن ڊي سي - آمريڪا

## چنڊ

چنڊ چمڪي پيو اڱڻ جي مٿان  
 آءُ گهوري وڃان سڄڻ جي مٿان



تون هلي ويندينء ته ڇا رهندو پلا؟  
هيءَ زمين هوندي ۽ هوندو آسمان  
۽ ستارا لڙڪ هوندا جانِ جان  
سي ستارا لڙڪ اڪڙين ۾ ڪڙيا  
۽ پني تي لڙڪ لفظن وانگيان  
ٿي پيا، ۽ سٺ جي گهه ۾ جڙيا  
جڳمڳائيندڙ اُمل ڪنهن نڪ جيان  
بس وڌيڪ ان کان پلا ٻيو ڇا چوان؟  
يا رهي پئو يا وٺي هل پاڻ سان!

ڇت سدائين سوچيو توڪي ڏسي  
هوبه هوهڪ نظم توجهڙو لکان  
من آڻيهي چاهيو توڪي پسي  
پُڪ ۾ تنهنجو مُبارڪ مُڪ رکان  
۽ سنڌءِ اڪڙين جي گهري سمنڊ ۾  
پيو پُڌان اُپڙان پُڌان اُپڙان پُڌان  
تون قُتل قاتل چپن تي، رَس پيريل  
چپ رکين تان جيءَ ۾ جُهو مي پوان  
بس وڌيڪ ان کان پلا ٻيو ڇا چوان؟  
يا رهي پئو يا وٺي هل پاڻ سان!

يا!

يا رهي پئو يا وٺي هل پاڻ سان!  
چوڇڏيو مون کي وڃين ٿي هيڪلو  
تو سوا سارو سُڃو آهي جهان  
ڳالهائون آهن ستارن کان وڌيڪ  
وقت سنڌو سِير جنءِ هر دم روان  
حُسن گل آهي وڃي ڪوماڻجيو  
عشق ئي آهي سدائين جو جوان  
بس وڌيڪ ان کان پلا ٻيو ڇا چوان؟  
يا رهي پئو يا وٺي هل پاڻ سان!

## ”نشوا“

ڪنهن ڪاڄ منجهه ڳوٺ ۾ ”نشوا“ ملي هئي  
پنهنجو پڇيائين نانءُ ۽ مون تي ڪلي هئي:  
”وسري وڃي ٿو نانءُ اوهان کان گوي سندن!“  
جيڪي چوڻ گهرين ٿي چئي ڪونه سوسگهيس  
’ها، نانءُ تنهنجو ياد برابر نٿو رهي  
پر نيٺ تنهنجا ڪونه ٿا وسري سگهن ڪڏهن!‘  
”ن ش وا!“ ٻڌاءِ نانءُ ٿي هڪ هڪ اکر ڪري  
۽ مون چيو ته ”هاڻ سندنءِ وسرندو نه نانءُ  
تنهنجو ئي نانءُ ورد سڄي وات پيو ڪندس  
”نشوا“ ڪندس پيو، رڳو ”نشوا“ ڪندس پيو!“

## سُميتُ!

گيڙوءَ رَتڙو گيٽ،  
۽ اُن ۾ اظهارِ يل-  
تون ئي مِيتُ سُميتُ!

هيڏانهن نه هوڏانهن،  
تون ته ڏسين پئي چنڊ ڪي-  
آءُ تڪيان توڏانهن!

ڇاجي ”تون“ مان هاڻ؟  
هڪڀي جواو بارو-  
پيتو آهي پاڻ!

حدرآد تاءِ ڳوٺ کان جيڪو مفاصلو  
آهي اهو ته ڪٿجي وڃي ٿو ڪلاڪ ۾  
’ڇا زندگيءَ جو ناهه اهو ئي مفاصلو؟‘  
توڪان پڇڻ گهرين ٿي ڪونه پر سگهيس  
تون ڳوٺ ۾ ۽ آءُ هتي راهه ۾ هئس  
اُن وير تنهنجا نيٺ وري ياد آيا  
۽ پوءِ ڪجهه به ياد رهيو مون کي ڪونه ڪو  
گنجو تڪر نه رات، نه رستو نه فاصلو  
بس تنهنجا نيٺ ئي هئا بس نيٺ نيٺ  
ملندي ته ياد نانءُ سندنءِ هوندو ڪونه ڪو  
پر نيٺ تنهنجا مون کان ڪڏهن ڪونه وسرندا!

27.3.2015

## اوشا!

ڪنول اڪڙيون ڪڙي نهار ڪڙي  
پيارَ مان مُرڪ مُرڪ پيار ڪڙي

هڪلي رات ڪنءَ گذاريندينءَ  
چنڊ کي پاڻ سان سُمهار ڪڙي

جي سڏي ڪونه ٿو سگهين هُن کي  
پاڻ ئي پاڻ کي پُڪار ڪڙي

تون به هوندينءَ قرار سان ڪهڙو  
چين منهنجو ڪسي، قرار ڪڙي

مفت ۾ جي نه ٿي رکڻ چاهين  
ڪر مقرر سندنم پگهار ڪڙي

رات حد کان وڌي وئي آهي  
اوڻ اوشا اُرهه اُپار ڪڙي

## فنڪشن

مون ڏي هڪ وار نهاريو نه ٿيئ  
آءُ سو وار نهارِي به چُڪس  
پُلجي سُلجي به ڏنڌ ڪونه آلا  
دل جو آئينو اُجاري به چُڪس

ڪنءَ نه ڄاڻي پڄهي اُن محفل ۾  
اڻ سڃاڻو ٿي وينءَ منهنجي لاءِ  
تون ته سڀڪجهه هُينءَ مون لاءِ ليڪن  
آءُ ڪجهه ڪونه هُئس تنهنجي لاءِ

مُرڪ جي مُرڪ لاءِ سڪندو ٿي رهيس  
نيٺ پياسا هئا پياسا ٿي رهيا  
۽ سندن ساٿ نه هو ماڳ نه هو  
صرف رستا هئا رستا ٿي رهيا

## گيت

توڪي سوچيندي سوچيندي  
 تولئ لوچيندي لوچيندي  
 ننڊ نه آئي  
 خواب نه آيا  
 اتي جي ڀستڪ جا  
 بس مون ويني ورق وريا  
 ۽ سڀ ياد آيا  
 سي لمحا جي توسان گذريا  
 اُتر لڳا ۽ سُر نِسرِيا  
 گونجن ڪيتي تي ڪُٽڪاريو  
 مانجهي ٻيڙيءَ ۾ جُهونگارِيو  
 تَن جي تاس ڪٽي مان مَن ۾  
 مَن جي پياس ڪٽي تون تَن ۾  
 دُور ڏسائن ڏي گهوبندي  
 توشر ٻاڻيو:  
 ”ڇا ڌرتي ۽ آڪاس ملن ٿا؟“  
 ”ها!“ مون آڪيو هو:  
 ”تنهنجن نيڻن منجهه ملن ٿا!“

تو مَرڪيو، ڳل تي چڱهه پيو  
 سڀ منظر ڇپ تي گيت ٿيو!

هِن کي هُن کي به ڏنڻ ٿي وِوِو  
 در درين کي ۽ پتين کي به ڏنڻ  
 اڻ لڪوئي سهي، هڪ اڌ پيرو  
 نه ڏنڻ مون کي، چتين کي به ڏنڻ

جيڪو هر هر ٿي ڪريو ڪُنڊ وٽان  
 اُهو اسٽيج تي بينر به ڏنڻ  
 جنهن کي چوندا ٿي هئا پوڻا پنج  
 سو اهو ڇپ منستر به ڏنڻ

در جهلي آءُ ته بينو ٿي رهيس  
 تون پئي در منجهان آهي به وينءَ  
 آءُ توڏانهن وڌيو هوس مگر  
 تون چڙهي ڪار ۾ اُسهي به وينءَ!

سواءِ!

سيڪجهه تي سگهي ٿو

سواءِ۔

پنهنجي ملڻ جي!

هي جي ڳاڙها ڳل،

نهار پئي ٿي ماڻيا۔

پيڙن جهڙا پل!

هي جي تنهنجون ڳالڙيون،

دود ڦلن جي ول سان۔

ڪيريون گر ڳالڙيون!

پر!

هوءَ، جنهن منهنجي من ۾

چاهه جي چڻنگ ڏڳائي ڇڏي آهي

۽ تيز هوائن

اُن کي پيڙ ڪري ڇڏيو آهي

اُن کي وسائڻ ته پري رهيو

پر ڇا هوءَ اُن تي هٿ سيڪڻ به نه ايندي!

## جيون!

جيڪڏهن تون نه ملين، آءٌ ملان پوءِ ڪنهن سان؟  
چاهيان لڙڪ لڪاڻن ته ڪلان پوءِ ڪنهن سان!

تون نه چاهين ته ڀلا چاهيان ڪنهن کي آئون؟  
مون ته توساڻ لڪئي جون لڏيون آهن لائون!

ڪنءُ چوان آءٌ ته توکان سواءِ ڇا ٿو پانين؟  
زندگي توکان سواءِ آءٌ سڙاڻو پانين!

سچ پچين توکان سوا جاڙ لڳي ٿو جيون،  
ٽڪي، گهري، چٽي ڪا تاڙ لڳي ٿو جيون!

## هيراڀان!

لاڻمان ڏور وجهي ڦيرايان  
توڪي هيراڀان هليا هيراڀان  
چند ميرانجهڙا موتي آخر  
ڪٿي ڪيراڀان ڪٿي ڪيراڀان؟

## گوري!

هي جي تنهنجا چپ آلا  
چپ ته ماکيءَ هپ آلا

هي جي تنهنجا نيڻ آلا  
سچلا سڳا سيڻ آلا

منڙي منڙي مرگ آلا  
امرت رس جي مرگ آلا

ڪارا ڪارا وار آلا  
ڪڪرن ڪارونپار آلا

هيءَ جا تنهنجي تور آلا  
ماندا جنهن تي مور آلا

هي جي تنهنجا انگ آلا  
انڊلني ست رنگ آلا

گوري هيءَ گفتار آلا  
جهڙي ماکيءَ لار آلا

## هاڻ

هاڻ اک ڪا نه ٻڏي ٿي جي اسان ۾ ڪنهن جي  
پاڻ ٿي پاڻ ٻڏي ٿا وڃون ڪنهن جي اک ۾!

## مُڪياري!

جيڪي پنا  
تنهنجي لاءِ لکيامون  
سي تون  
پنا پڙهن جي  
قارڻ چاهين  
قارڻي ڇڏجان  
ساڻن چاهين  
ساڻي ڇڏجان  
پوءِ هوا ايندي  
۽ ساري رڪ اڏاري ويندي  
۽ توکي ڪجهه به نه ڪرڻو پوندو!

## ورتاءُ!

هت وڌايو مون ته پنهنجو هت هٿائي توڇڏيو  
مون وڌيل هت ڪي ڏٺو پوءِ بند مٿ ۾ سو ڪيو  
انءُ لڳو هو جڻ ڪرائيءَ کان ڪٿائي توڇڏيو  
هت وڌايو مون ته پنهنجو هت هٿائي توڇڏيو  
  
ها، ڦلن چانيل اهورستو مٿائي توڇڏيو  
ڏوهه ڪهڙو ڀاڳ جو جيڪو ڪيو سو تو ڪيو  
هت وڌايو مون ته پنهنجو هت هٿائي توڇڏيو  
مون وڌيل هت ڪي ڏٺو پوءِ بند مٿ ۾ سو ڪيو!



## هَلِيا!

هَلِيَا لُتْرَك پَنهنجا لڪائي چڏيون  
هَلِيَا تورو مسڪرائي چڏيون

گنا تار پر جي ويو آهيان  
هليا چپ چپن سان ملائي ڇڏيون

ستارا اِجا جِگمگائِن پِیا  
ہلِیا تِن بدن جِگمگائی چِڈیون

ٻرڻ ٿاڏيا جيئن سَنجها سَمءُ  
اڪيون راه ۾ ٿا وڃائي ڇڏيون

هَلِيَا هَكْبِي كِي، لِيُون ۽ لِيِي  
وَرِي هَكْبِي ۾ وِجائي چڏيون

هَلِيا اَنْ تِيْطِي بِ تِيْطِي كَرِيون  
وَبَل وَبَل كِي اچ وِراڻي چڙيون

تُون!

## هيڏي هوڏي

## جاڙي ڪاڙي

## هت هت چت کت

## سوچ لوچ ۾

نند جاگ ۾

وَاسِ وَنَمِ

تَنْ مِّن مِّ

پور پورم

لَنْ لَنْ نَفْسٌ نَفْسٌ

رڳ رڳ تُون ئي تُون آهين

تُون جامُون ئي مُون آهين!

بلڪ!

ٻانهن ٻانهن ۾  
هٿ هٿن ۾  
چپ چپن تي  
ڪو نه ڏٺو  
سڌ ۾ سڌ  
گوڏو گوڏي سان گڏ  
ڪو نه ڏٺو  
ڪجهه ڪو نه ڏٺو

بس

ٿڌو ٿڌو ساھ ڏٺو  
چرين جهڙو چاه ڏٺو  
منڙو منڙو سور ڏٺو  
ڪجهه گهاٽ ڏٺو، ڪجهه گيت ڏٺو  
ڪٿ هار ڏٺو، ڪٿ جيت ڏٺو  
ڪجهه نظم ڏٺو  
ڪجهه زخم ڏٺو  
باقي لوڻ لڳون  
سي ماڻهو آهن  
ماڻهو؟  
بلڪ ڪو ماڻهو آھن!

شايد!

زندگي جيڪڏهن رهي ته ڪڏهن  
ڪنهن نه ڪنهن موڙ تي ڪٿي نه ڪٿي  
پاڻ ٽڪرائجي وڃون شايد!

پل آيل هڪٻئي جي چهري تي  
صرف هڪ اجنبِي نهار اچلي  
۽ مخالف ڏسن ۾ رستي تي  
پاڻ اڳتي وڌي وڃون شايد!

هَاءِ!

منهنجي هروپرو جي ڳالهين تي  
 ڪنوڻين جهڙي ڪل ڪلي هئي  
 ڏينهن کان پوءِ هوءَ ملي هئي  
 سو به رڳو ڪن پل جي لاءِ  
 هاءِ!

گل تي ماڪ به سچو موتي  
 موتي موتي سورج جوتي  
 ڳوڙهو منهنجي گل جي لاءِ  
 هاءِ!

هت هت هت هت تو هر تو هر  
 تو هر هت ۾ پٿر پٿر  
 پٿر مون پاڳل جي لاءِ  
 هاءِ!

جُداڻي!

هي رات جا آڏاڻي  
 ساري سَتل خُداڻي  
 چوڦير سُڪ نواڻي  
 اوجاڳيل اکين سان  
 جاڳي پئي جُداڻي!

وچن!

تو ته چيو هو:

”گڏ ڪلنداسين گڏ رونداسين  
ڏک ۽ سُڪ ۾ گڏ هونداسين  
گل گل ڳوڙهن سان ڏونداسين  
سچ ٻڌنداسين، سچ چونداسين!“

تو ته چيو هو:

”گڏ ٻڌنداسين، گڏ ترنداسين  
گڏ جيئنداسين، گڏ مرنديس  
ڏيئي وٽ جنءَ گڏ پرنديس  
ڇا به ٿئي پر پٽ پرنديس!“

تو ته چيو هو.....

پاڻ!

پاڻ نوان ناهيون،  
هن کان اڳ ۾ پي ڪئي-  
پاڻ مليا آهيون!

هي پٿرائون پٿڻ،  
پٿڻ لڳو هو پٿڻ جنءَ-  
هٿ ۾ تنهنجو هٿ!

هيءُ ڪنن ۾ ڏر  
چمڪن دمڪن، جڻ هجن-  
ديپڪ ورتا سُر!

پٿڻ-زمين، پٿڻ-ريشمر

ستارن سان سجائي سيند سَجَطي، چند جُهومر ڪر  
اچوڪي رات پنهنجي آه اڄ سڀ ڪجهه روا آهي

خدا آهي مُحبت خود، مُحبت خود خدا آهي  
اهائي ابتدا آهي، اهائي انتها آهي

بنا چاهي به دنيا ۾ اچي پر گهٽ ٿيا آهيون  
سُجهي ٿي ڪا نه ٿي پي ڪا، اها هڪڙي خطا آهي

اگهاڙي پٺ ۾ ليٽي ڏنم جنهن سان ستارن کي  
ملي ٿي هاڻ جهڙوڪر مڙوئي آشنا آهي

اجهاڳ ان وقت جي ساگر منجهان هڪ بوند پياسي لئه  
اسان جون حُجڻون ڪهڙيون فقيرائي صدا آهي

ڏنم هن کي جڳن کان پوءِ جنءِ، تنءِ پئي يڪو سوچيم:  
”اها ناهي! اها آهي! اها ناهي! اها آهي!.....“

گلا!

ڪوي آهي پريمي ۽ ڪويتا پريمڪا آهي  
وڌاتا، ستيه، آت سندر آڌڪ اُتم گلا آهي

نه ڪو دڪشڻ، نه ڪو اُتر، نه ڪو پورب، نه ڪو پشچم  
چون ٿا پريت جنهن کي سو اها پنجين دشا آهي

اها اندر ڏنش، ست رنگ پنهنجي پريت جا آهي  
پراچين آه جيڏي، نت نئين تيڏي ڪٿا آهي

سُهائي رات آهي، آءُ تون آهيون، هوا آهي  
اهو پل بس اتي بيهي رهي اهڙي دعا آهي

وڌاتا - لکتي جوليڪ لکندڙ

ستي - سچو

آت - گهڻو

آڌڪ - وڌيڪ

اندر ڏنش - انڊلٽ

پراچين - آڳاٽي

## دلڙي!

سڪ سڪ سڪ سڪ سڪ سڪ سڪ سڪ  
سڪ سڪ سڪ سڪ سڪ سڪ سڪ سڪ  
هڪ هيٺين ۾ هيڪاندي ڙي  
توڻن دلڙي  
دلڙي آندي ماندي ڙي!

چوڏهينءَ چنڊ چڙهي چوڏاري  
چانڊوڪيءَ جي چوڻري هاري  
چوڏس چڙهي چاندي ڙي  
توڻن دلڙي  
دلڙي آندي ماندي ڙي!

ڏور ڏکيءَ کان پل تون آهين  
هيٺڙي ۾ پر حل تون آهين  
برهه ڪئي جا باندي ڙي  
توڻن دلڙي  
دلڙي آندي ماندي ڙي!

پُور به آهن پُورن جهڙا  
سُور به آهن سُورن جهڙا  
وڀر نه ڪا ويساندي ڙي  
توڻن دلڙي  
دلڙي آندي ماندي ڙي!

## هئيءَ!

ڪنهن کي ڪهڙي گل؟  
پيلن پنن جان چڙيا.  
توڻن سارا پل!

هئيءَ پٿرائون پٿر،  
بانهن نه تنهنجي بانهن ۾.  
هٿ نه تنهنجو هٿ!

گل به آهن گل،  
پر تنهنجي هٻڪارن جا.  
هَل به آهن هَل!

## ڳاله

تنهنجي وارن جيان ويڙهيل ٿي رهي جي ته چڱو  
ڳاله ڪندي ته ڪئين ڳالهيون ڪنديون وينديون

ڪيئن هر رات ڏيئي جيئن جليا جا ڳياسين  
هينر گهلندي، به ته سارو ٿيون گهلنديون وينديون  
ڇا ڪيئن؟ ڇا نه ڪيئن! هاڻ اها ڳاله نه ڇيڙ  
لڙڪ لڙندو ته چتيون چوليون ڇلنديون وينديون

تنهنجي وارن جيان ويڙهيل ٿي رهي جي ته چڱو  
ڳاله ڪندي ته ڪئين ڳالهيون ڪنديون وينديون

رڪ ۾ چڻنگ جيان دل ۾ رهڻ ڏي دانهون  
حشر هل وانگيان هلنديون به ته هلنديون وينديون  
ڏونهن دوزخ سندو پنيپور ۾ پرجي ويندو  
خواهشون روهر ۾ سسئيءَ جيان رلنديون وينديون

تنهنجي وارن جيان ويڙهيل ٿي رهي جي ته چڱو  
ڳاله ڪندي ته ڪئين ڳالهيون ڪنديون وينديون!

## وڻي!

هوئن ته توڻ ۾ مون ۾  
وارو وڻي ڪا ناهي  
پوءِ به ايئن لڳي ٿو  
جڻ تون ۾ مان  
ڏکڻ اتر آهيون  
اولهه اوڀر آهيون!

گيت رچيم پئي  
 اُن ۾  
 توکي من جو ميٺ چيم پئي!

سانجهين تولءَ  
 نيري ٺپ تي ڊيپ ستارن جا ٻاريا  
 راتين تنهنجا  
 وره ڪنان به ڊگها ۽ ڪارا وار سنواريا  
 صبحن تنهنجي مُک مان سُرخ سوپرا آڻي ڳوٺ، شهر، گس گهٽيون، گهر  
 گهر اڱڻ اُجاريا  
 ۽ مون ڪرڻا ڪرڻا لفظ سهيڙي  
 گيت رچيو پئي  
 اُن ۾  
 توکي من جو ميٺ چيو پئي!

20.7.2013

رچنا

سَوَن هزارن  
 لکن ڪروڙن  
 سانجهين کان  
 راتين کان  
 ۽ صبحن کان  
 الاءِ ڪڏهن کان  
 شايد  
 جنم جنم کان  
 بس هڪڙو ئي  
 نس پيس  
 توجھڙو ئي



## سور

هاڻ جو سور اتم سينني ۾  
سو پني تي به لکي سگهندس ڇا  
دانُ وردانُ سِرل ۽ سونِي  
سا سڄي سَتَ سِڪي سگهندس ڇا

هاڻ جو لڙڪ اتم پنڀڻن ۾  
ڪو چين سان چمڻ ايندو ڇا  
چاهه جي آهه گهٽي سيند سمان  
ڪو گهٽيءَ منجهه گهمڻ ايندو ڇا

وقت پٿر ٿي ويو آهي جو  
اهو پٿر به ڏڪيندو ڪوئي  
سور ڪي سَتَ ڏئي سينني مان  
سَتَ سهه روپ چڪيندو ڪوئي

هيءَ جا رات مٿان پئي آهي  
سا وهامي به ته ويندي آخر  
هيءَ جا شمع پري ٿي مون جنءَ  
سا اجهامي به ته ويندي آخر

ڪن اکن لاءِ ته ڏونهون هوندو  
پوءِ ڀنو صاف لڳو پيو هوندو  
۽ سندن هانو جيان پني تي  
پين جو نڀ پڳو پيو هوندو!

## اوچتو!

اوچتو پاڻ پري ٿي وياسين  
ڇپ ۾ چڪُ وجهي ڇڏيوسين  
زهر جو ڳو پري پي وياسين  
اوچتو پاڻ پري ٿي وياسين

منهن ڀڪو پاڻ ڪري جي وياسين  
من ڏنو هو ته ڪڏهن آڏيوسين  
اوچتو پاڻ پري ٿي وياسين  
ڇپ ۾ چڪُ وجهي ڇڏيوسين!

## مطلب!

جيڪڏهن

ائين ئي ٿيڻو هو

۽ توڪان سواءِ ئي جيڻو هو

ته پوءِ پاڻ مليا سين ئي چو؟

يا تنهنجي ملڻ جو

هروڀرو جي ڳالهين تي کلڻ جو

گلهن تي وار چوڙي ڇڏڻ جو

گوڏو گوڏي ساڻ گڏڻ جو

پڪين پوڻ جو

مون کي پنهنجي راتين جي چنڊ چوڻ جو

ڪو به مطلب نه هو

۽ جي نه هو

ته پوءِ جيئن جو ڪهڙو مطلب هو!

## ملڻ!

ڪيترين شامُن ۽ راتين

ڪيترن ڏينهن پڄاڻان

مُر ڪندي ۽ مَر ڪندي

ڪيڏي اُڪير ۽ سڱ سان تواساڻ مان آهيان مليو

جنءِ مليس توسان ته مون کي انءِ لڳو

ڄڻ پاڻ سان آهيان مليو!

هان!

هان پڇي پور تو ڪيو جو هان  
هان ٺڪر جو ته ڪونه هو ڪو ٿان

وار جن لاءِ ڪيا وڃاڻا تو  
ڪنءِ نه تن تي رهي ڪڪر جي چان

سج اُڀريالڻا، لڻا اُڀريا  
سار تنهنجي اها، اهوئي مان

صرف تو کان سوا سڄڻ سائين  
پاڻ پنهنجو وڃي پڇون ڪنهن کان

نان اسان جو رهي، رهي نه رهي  
سنڌڙيءَ جو رهي سدائين نان

رڳو!

رڳو مانيءَ جي ٻڪ لڳندي نه آهي  
رڳو پاڻيءَ جي اُڇ لڳندي نه آهي

ملڻ جي پڻ لڳي ٿي ٻڪ

ڏسڻ جي پڻ لڳي ٿي اُڇ

اها ٻي ڳالهه آهي

ته مانيءَ سان ته ڏوٿي ٿو وڃي سائڻ

ته پاڻيءَ سان اُجهامي ٿي وڃي اُڇ

مگر توسان ملي ڍاڀي نه ٿو ڍاڀان

ڏسڻ سان اُڇ اُجهامي ڪا نه ٿي،

پٽڪي پوي ٿي!

4.3.2000

## تنهائي

ڪو نه ڇڏيندو سانءِ،  
لُڏڻ اهڙي لوڏ تي -  
ٿيڙو لڪندو سانءِ!

اوندھ ۾ ڄمڪون،  
تون، مان، پنهنجو ٻارڙو -  
ٿيڙو جنءِ ٿمڪون!

هيءَ جا تنهائي،  
محبوب آهي ڪا -  
يا آهي مائي!

(مائي - ماءُ)

## پلي!

ها، پلي لفظ نه ڏي، لڙڪ ڏئي وڃ مون کي  
ها، پلي پيار نه ڏي، پُور ڏئي وڃ مون کي  
ها، پلي سٽ نه ڏي، سُور ڏئي وڃ مون کي  
ها، پلي گيت نه ڏي، گهاءَ ڏئي وڃ مون کي  
ها، پلي نظم نه ڏي، زخم ڏئي وڃ مون کي  
۽ اُنهي زخم مٿان لوڻ به ڀرڪي، مُرڪي  
هاڻ اڳتي نه ملڻ لاءِ ڇڏي وڃ مون کي!

گل جو آندو هوم ته تنهنجن پنين منجهه سڃايندس  
 ۽ پوءِ اُن تي پونرو بڻجي ڦيرا پيو مان پائيندس  
 نس پس اُن گل جهڙو گيت گلابي ڳائيندس  
 ڇا، اُن گل کي چپتيءَ ۾ ئي مهتي سهتي ڇڏيان ها؟  
 ها، پل آڀل، ڪن آڪن پورا هو به پيو هو دل کي  
 سچ پچين پورا نهئيءَ تي سورا هو به ٿيو هو دل کي  
 ٺيڪ انهيءَ لمحي دل تي مون اٿسونهين جي سونهين ٿي  
 ۽ آندل گل رکيو مون تنهنجي پشم پدم پيرن ۾  
 نوڙي گل ڪنيو تو، تنهنجي چهري تي آئي لالي  
 اُن لاليءَ سان چمڪي پيئي تنهنجي ڪن جي والي

منهنجي من پونري تنهنجي چوڌاري ڦيرا پاتا  
 ۽ اُن گل جهڙا تازا سُرها گيت گلابي ڳاتا!

6.11.1989

گل!

باک پنيءَ جو شبنم جنهن کي وهنجاريو سهنجاريو هو  
 سو گل آندو هوم ته تنهنجن پنين منجهه سڃايندس  
 ۽ پوءِ اُن تي پونرو بڻجي ڦيرا پيو مان پائيندس  
 نس پس اُن گل جهڙو گيت گلابي ڳائيندس

پر تنهنجن پنين وارن ۾ گل اڳيئي تانڪيل هو  
 گل جتي سڃاڻڻ چاهيو هوم اُتيئي تانڪيل هو  
 ليڪن اُن گل جي لالي گل تائين محدود هئي  
 تنهنجي گل تي ته اُهاڻي ساڳي هيڊ پئي هئي هاري  
 پر مُرڪي مُرڪي پوءِ به نياڻي تو پئي دنيا داري

## جڏهن!

هٿُ ملائڻ لاءِ  
وڌايم هٿُ جڏهن  
تو جو  
منهنجو هٿ مٽايو  
منهنجي ڳل تان  
ڳوڙهي بدران رت ڳڙيو  
جو تون نه ڏٺو  
جو مون نه ڏٺو  
مون به رڳو محسوس ڪيو  
۽ سوچيو:  
'هيڏي ڳل تي  
ڳاڙهو ڳوڙهو  
ڪيئن لڳو هوندو!'

## متان!

مون ٻڌو آه ته تون مون سان محبت ٿي ڪرين!  
چونءِ ان ڳوڙي سڄي ڳالهه تي ڪجهه دير جي لاءِ  
ٿورڙو جي ته وٺان ٿورڙو خوش ٿي ته وٺان  
چو ته ان راز ڳل سان ئي سنڌ وار ڳليا  
تنهنجي وارن جي ڳل سان ئي ڪڪر ڪار ڪئي  
تو ڏٺو ته ڪنو ٿين ڪٿي ڪلڪار ڪيا  
تو ڪلي نيٺ ڪنيا ڄڻ ته سُهائو ٿي ويو  
تو ٿڌو ساهه ڀريو واءِ سٽائو ٿي ويو  
تو ٿڌي ساڻ ملائي جو ٿڌي هئي مون ساڻ  
ته لڳو رنگ ۽ سُرهاڻ ڪئي ريجھه رهاڻ  
منهنجي ڪنهن گيت چميا چپ سنڌ پنهنجو پاڻ

يا!

توڻ سُهڻا سائين  
رات گذاري هئي مون  
يا رات گذاريو هو مون کي  
اوندا هيءَ کي تارڻ ڪارڻ  
ڏيئي وانگي  
باريو هو مون کي!

توڻ سُهڻا سائين  
ڏينهن ڪٿيو هو مون  
يا ڏينهن ڪٿيو هو مون کي  
حالتن جي ڦرهي تي  
وقت ڪٿيءَ جنءَ  
ڪپڙي جيئن ستيو هو مون کي!

هيءَ سڄي ڪوڙي خوشي پوءِ ملي يا نه ملي  
چونءِ اي پلُ آ پلِ نظم ۾ پوئتي ڇڏيان  
تي سگهي توت انهيءَ نظم کي لکندي لکندي  
تنهنجي معشوق بدن لاءِ نئين تشبيهه سڄهي!

تي سگهي توت اهو نظم اڪيلائيءَ ۾  
تون پڙهين ۽ منهنجا الفاظ چمن تنهنجا چپ  
پڙهندي پڙهندي تنهنجي رخسار تي ڊوڙي سُرخي!

چونءِ اڄ رات ڪڙي چند ستارن وچ ۾  
چونءِ اڄ رات ڀري شمع وفا طاق به طاق  
پر متان هيءَ به هجي عشق سان دوکي بازي  
پر متان هي به هجي حُسن جو سنجيده مذاق!

## جڙاءِ!

جيڪڏهن  
سڀ ڪجهه ائين ٿيڻو هئو  
جيڪڏهن  
توڪان سوا جيڻو هئو  
ليل آمرت جو هڻي  
زهر جي پيڻو هئو  
۽ انهيءَ سڀ ڪجهه ٿيڻ کان پوءِ  
هڪڙو گيت هڪڙو نظم سنڌيءَ ۾ اگر ڏيڻو هئو  
جو ڪڏهن شايد ڪٿي ڇپجي سگهي!  
۽ انهيءَ هڪ گيت لاءِ  
۽ انهيءَ هڪ نظم لاءِ  
جو ڪڏهن توتاءِ من پهچي سگهي!  
ها، انهيءَ هڪ گيت لاءِ  
ها، انهيءَ هڪ نظم لاءِ  
آءُ ڌاريندو ڌريندو ٿورهان  
ڏينهن کي ڏونگر جيان  
رات جو جلندو رهان ٿو ڪنهن ستاري وانگيان  
۽ اهوروشن ستارو جيئن نيڻن ۾ لتو  
پوءِ مون کي ياد ڪجهه ناهي رهيو  
ڳل تان ڳوڙهو ڳڙيو  
يا پني تي سٽ ۾  
لفظ جو موتي سچو موتي جڙيو!

## جڏهن!

جڏهن بڪ ٿي لڳي دوڪا ڪيان ٿو  
جڏهن اُڃ ٿي لڳي ڳوڙها پيان ٿو  
اوهان کان ڏور جو آئون رهان ٿو  
بنا پاڻيءَ مچيءَ وانگي لُچان ٿو  
ڏين سان رات جو جاڳان جلان ٿو  
پڪين سان پرهه جو لاتيون لنوان ٿو  
غلط آهي ته مان توليءَ مران ٿو  
جيان ٿو آءُ بس توليءَ جيان ٿو



## گفت

جنم ڏينهن تي  
 توپاران  
 گفت ڪيل واٽرمين پين سان  
 پهريون سئون  
 آءُ تولا لکنڊس  
 اهوئي مون سوچيو هو  
 اهوئي مون چاهيو هو  
 ۽  
 ائين ئي ڪيو هوم  
 جيئن سوچيو هوم  
 جيئن چاهيو هوم  
 پر  
 سچ ته اهوئي آهي  
 ته جو ڪجهه لکيو هوم  
 سو  
 تولڪايو هو

چين سان جيڪڏهن ممڪن نه آهي  
 اوهان جا نيٽ نيٽن سان چُمان ٿو  
 ملڻ جي روبرو ممڪن نه آهي  
 خيالن ۾ ملي توسان وٺان ٿو  
 ڏسڻ ممڪن نه آهي سائهُون جي  
 ته سُمهندي جاڳندي سڀنا ڏسان ٿو  
 وڇوڙو آه يا مِيلاپ آهي  
 اهائي ڳالهه اڪثر سوچيان ٿو  
 وري هُن بيوفنا جي ياد آئي  
 وري دل ڪي جملي ويهي رهان ٿو  
 ڇپيندو ڪير، پڙهندو ڪير سائن!  
 پني تي لڙڪ چا جي لاءِ رُٿان ٿو  
 ڏڪي سگريٽ ٿو يا ٿي ڏڪي دل  
 فضا ۾ وٽڙندڙ دونهون ڏسان ٿو  
 جڏهن ڪمري منجهان نڪري وڃين ٿي  
 تڏهن ڪيڏو نه مان تنها لڳان ٿو!  
 \*\*\*

چِت!

اڪيُن

هٿن

چپن سان چيئ: ”نوسموڪ سَرا“

اڪيُن

هٿن

چپن جي ٻڌي ڳالهه مون چيو:

”سگريٽ ڇا؟ چوپن ته سڀو ڪجهه ڇڏي ڏيان!“

”سڀ ڪجهه پلي ڇڏي ڏجو ڇڏجو نه شاعري!“

ايءَ ڳالهه ڪيتري نه چڱي توڳڻن پري

چِت تي لکيم ۽ توکي ڏنم

جنهن تي هو لکيل:

”تون ئي ته شاعري منهنجي آهين ڇڏيانءِ ڪيئن؟“

تو چِت پڙهي،

ڪلي

۽ پرا ۾ رکي ڇڏي!

ڇاڪاڻ ته

مون ته رڳو سوچيو هو

مون ته رڳو چاهيو هو

لڪڻ تولاڻ

تنهنجي گفٽ ڪيل واٽرمين پين سان

پهريون سئون تولاڻ!

پر انهن ستن ۾ ڇا لکندس؟

ته اهو سڀ - لفظ / خيال / احساس -

سڀ توڻي لکايا هئا!

منهنجي ڪهري هٿ تي

پنهنجو نرم ل هٿ ڌري

جنهن جو چهاڙ

رڳو محسوس ڪري ٿي سگهيس!

۽ مون ته رڳو ايترو ڪيو

جو

لان مان

هڪ گلاب آڻي

اُن گويتا جي پيرن ۾ رکيو

۽ اُن تي لڙڪن جي ماڪ رُس!

10.3.2007

## پوءِ!

ملياسين الاهي زماني کان پوءِ  
فسانو شروع ٿيو فساني کان پوءِ

ويا دين دنيا، ملي عاشقي  
خزانو ملي ويو خزاني کان پوءِ

ملڻ جو چڱي هاءِ وچڙي وينءَ  
جيان ٿو سندن ان بهاني کان پوءِ

نه پڇ حال دل جو نه پڇ، ها نه پڇ  
نشاني کان پهرين، نشاني کان پوءِ

اها برق جنهن کي چئو ٿا اوهين  
ڪري ڪٽ سندن آشياني کان پوءِ

اهو تنهنجو ”امداد“ عاشق اصيل  
مليءِ ڪو به اهڙي دواني کان پوءِ!

5.11.2009

## عید!

عید توکان سوا آئي به ته گهڙي آئي؟  
تهڙي پاسي منجهان گذري وئي جهڙي آئي!

## جادو!

تنهنجن نيٽن ۾ ڇا جادو آهي؟ جنهن به ڏٺو سو قابو آهي!

تنهنجي هٿ تريءَ تي لکيل، منهنجي لالت جي آهي ليڪَ  
تنهنجن پنين ۾ گل سونهي ٿو سائي تاريءَ کان به وڌيڪَ  
اُن گل ۾ ڪهڙي خوشبو آهي؟ جنهن به سَنگهي سو قابو آهي!

مون جهڙي ٺپ اڻ سمجهوءَ کي، ڪيڏو نه سُٺو ٿي سمجهائين  
ٻُڌندو ٿي رهاڻ ڳالهيون نه کُتن، ڪيڏو نه مٺو ٿي ڳالهائين  
جڻ ڪوول جي ڪُو ڪُو آهي، جنهن به ٻُڌي سو قابو آهي!

وار سندن گهنگهور گهٽائون، ڪنوئين جيئن ڪلڻ آ تنهنجو  
ڊيئڻ جيئن ٿلڻ آ تنهنجو ميگه ملهار ملڻ آ تنهنجو  
تنهنجو جلوهه سو آهي، جنهن به پسيو سو قابو آهي!

29.4.2010

## پلا!

تنهنجي اُن مُرڪ جو مطلب ڇاهو؟  
جانچاور ڪئي توڻي ڪنهن تي  
مان اهي ڇپ ڇمان  
ڪيئن ڇمان!

رَس پري مُرڪ اُهاڻي ساڳي  
اڄ به چنبڙي پئي آهي جن تي  
مان پلا ڇپ رکان ڪنءَ تن تي!

24.10.2009

پري محفل ۾ رڳو مون کي لنوائڻ تنهنجو  
تو وساري به ڇڏيو آءُ وساري نه سگهيس  
صورتِ حال اها ئي رهي آخر تائين  
تو کي ڏسندو ئي رهيس، ڪجهه به اُچاري نه سگهيس

سڀني توڏانهن ۽ مون ڏانهن ڏسي پئي مُر ڪيو  
ڪوئي ڳائي رهيو هو توتي لکيل نظم سندن  
نظم کي زخم چوڻ جو به نه وڙ توکان پڳو  
لَوڻ لائق به نه سمجهيوءُ اهو زخم سندن

ڪالهه تو پاڻ انهيءَ نظم کي جهونگاريو هو  
نظم جو تنهنجي چوڻ تي ئي لکيم تنهنجي لاءِ  
تنهنجو سڀڪجهه منهنجو هو ڪالهه، مگر اڄ، هاڻي..  
لَوڻ چپتي به وٺي ڪا نه هئي منهنجي لاءِ!

1.2.2016

## لنوائڻ

ڪاڇ ۾ راج سڄي مارڪ ڪيو يا نه ڪيو  
مان لنوائي نه سگهيس مون کي لنوائڻ تنهنجو  
ڄاڻي وائي اهو مون کي تنهنجو اڳنور ڪرڻ  
منهنجي نظرن سان نه نظرن کي ملائڻ تنهنجو

ڏيڻ جي ڍار ٽلي، موڙ چيو تو مون کي  
تو کي ياد آه ته ڇت چوڙ چيو تو مون کي  
ياد ناهي ته هليا ياد ڏياربان تو کي  
ته چُرڻ لاءِ ڇڏي پوڙ ڪيو تو مون کي

## يادا!

اي سنڌ يونيورسٽيءَ جي سينٽرل لائبريريءَ آڏو  
ويجڻ کان بچي ويل  
ڇُهڇ ساوا وڻ!  
ڇا توکي ياد آهي؟  
اها چوڪري  
جيڪا  
يونيورسٽيءَ ۾  
اجرگ اوڍي ايندي هئي

سال ٿيا  
اها چوڪريءَ مان عورت بڻجي وئي  
تن ٻارن جي ماءُ بڻجي وئي

پر اها چوڪري  
جيڪا  
يونيورسٽيءَ ۾  
اجرگ اوڍي ايندي هئي  
سا

توڪي ياد هجي نه هجي  
پر مون کي ياد آهي  
۽ اڄ تائين  
دل جي گهر ۾ آباد آهي!

## سُڪا

وري اهوئي نظم،  
ٻڌڻ گهرين ٿي، ڇڏ ڪٿي-  
اُڪلي پوندو زخم!

ميٽ ملون جيسين،  
سڱ لڱ ۾ سانڍ جان-  
سُڪا ڪري تيسين!

چوري تنهنجي چير،  
چرڪ ڀريو جاڳيو پوي-  
ڪٿين، ڌرين، جنءَ پير!

26.9.2009

ڪاڄ ۾ تون به هينءَ، آءُ به هوس - ۽ منهنجي  
 آڱرين ۾ هئو ڏکندو سگريت  
 اِيءُ مانڌاڻ متل هومن ۾  
 ته نهارين ته سلام آءُ ڪريان  
 مٽوجھ جي ٿينءَ تون ته ڪلام آءُ ڪريان  
 ۽ سُٽايانءَ ته توکان وڃڻي  
 ڇا وهيو واپريو آه مٿم  
 جڻ ته جيون نه هو ديوار هئي اُپ تائين  
 اُپ، جنهن تي نه ڪو سورج، نه ڪو تارو نه ڪو چنڊ!

تهڪ!

ڪاڄ ۾ تون به هينءَ، آءُ به هوس - ۽ منهنجي  
 آڱرين ۾ هئو ڏکندو سگريت  
 اُهو سگريت به ڏکندي ڏکندي  
 آڱرين تاءِ اچي پهتو هو  
 لهس آئي تر پري چرڪ ڪٽي اُڇلايم  
 نِيڪ انهيءَ مهل سندنءَ تهڪ ٻڌڻ ۾ آيو  
 تهڪ جو ڇهڪ ڏئي ويو دل کي!

ڪاڄ ۾ تون به هينءَ، آءُ به هوس - ۽ منهنجي  
 آڱرين ۾ هئو ڏکندو سگريت  
 جي وٽي هئي تنهنجي منهنجي وڃ ۾  
 ته رڳو ايتري هئي  
 ته سندنءَ تهڪ ڇٽا آءُ ٻڌي پئي سگهيس  
 گَن جي واليءَ جو چُميو پئي تنهنجو ڳل  
 ريس آئي پئي اُن تي مون کي  
 چڱ ڇهري کي چُمڻ لاءِ ٿي ڦٽڪي سٽڪي  
 آڱرين سان هٽايو ٿي انهي کي هر هر  
 پر اُها تنهنجي ڇٽي ۾ نه هئي  
 وٽ سٽ ڪاٿي چُميائين ٿي اچي ڇهري کي  
 پل آيل لاءِ خيال آيو ته 'اي ڪاش! اها چڱ هجان ها آئون  
 ته بنا روڪ ۽ توڪ  
 چنڊ ڇهري کي چُمان ها آئون!'

## ڪڏهن!

ڪڏهن ملڻ به گهريوسين ته ڌار ٿي وياسين  
ڪڏهن ڪلڻ به گهريوسين ته تهڪ ٿي نه ٿريا  
ڪڏهن رُڻڻ به گهريوسين ته لُڙڪ ٿي نه لڙيا  
هزار ڳالڙهيون چيٽ ٿي چُپيون هان ۾  
ڪڏهن چُڻڻ به گهريوسين ته لفظ ٿي نه مليا  
ملي به ويا ته زبان مان اکر به اُڪليو ڪونا!

گهريوسين خواب ڏسڻ، خواب ۾ پرينءَ کي پسڻ  
ته پوءِ ننڊ ٿي نيٽن منجهان وڌي اُڏري!

پنا پيا رهيا تيبَل مٿان تڙيل پڪڙيل  
ڪڏهن لڪڻ به گهريوسين ته زخم نظم نه ٿيو  
ڪڏهن رچڻ به گهريوسين ته گهاءَ گيٽ نه ٿيو!

سپن جي لاءِ گهريوسين رُڻڻ، ڪلڻ ۽ لڪڻ  
سپن جا مِيتَ اسين، پنهنجو ڪوبه مِيتَ نه ٿيو!

## بس!

مون کان وسري وئي، مِنا منهنجي مُون  
بس ياد رهيئن، هڪ ٿون ٿي ٿون!  
بس ٿون ٿي ٿون، بس ٿون ٿي ٿون!

منهنجي ذات به تون، منهنجو ڏانءُ به ٿون  
منهنجو تون به ته تون، منهنجو آڻءُ به ٿون  
منهنجو نانءُ به تون ته آڻانءُ به ٿون  
توريءَ پي ڪا به پچار نه مون  
بس ٿون ٿي ٿون!

گتي، ٿيڙو تون، سڄ، چنڊ به ٿون  
نئن، نهر، ندي ٿون، سمنڊ به ٿون  
منهنجون ناز، نياز، گهمند به تون  
مان ٿوري، تون ٿي ڄام سَمُون  
بس تون ٿي تون!

سِنڌو، اباسين، مهراڻ به ٿون  
تن تي ٿڪن جڙيل پهراڻ به ٿون



منهنجي چهري جي چهراڻ به ٿون  
منهنجو شعر سُخن ۽ مضمون  
بس ٿون ٿي ٿون!

بادل، سانول، سانول ٿون  
راڻل، رانجهڻ، رانول ٿون  
پوريءَ جو من پانول ٿون  
مڙهستي، مستي، جوش جئون  
بس تون ٿي تون!

## پيارُ!

هڪ سڄڻ کان سوا ياد آه نه جنهن ۾ ڪوئي  
ساڙ ۽ بغض عناذ آه نه جنهن ۾ ڪوئي  
ڪوبه فتنو ۽ فساد آه نه جنهن ۾ ڪوئي  
پيار جي ناه ته پوءِ چاهي ڀلا جيون ۾  
پيار ري ڪوبه سواد آه نه جنهن ۾ ڪوئي!

جاڳ سڪڙي رڳو ڳولا رڳو رولا آهي  
ننڊ آهي به ته ڪو خواب نه آهي جنهن ۾  
نظم آهي به ته ڪو زخم پني تي ناهي  
روح آهي ته رباب آه نه جنهن ۾ ڪوئي  
زندگي يار بنا پيار بنا اي سانول!  
هڪ ڪتاب آه گلاب آه نه جنهن ۾ ڪوئي  
جام آهي ته شراب آه نه جنهن ۾ ڪوئي  
اڪ آهي به ته آب آه نه جنهن ۾ ڪوئي!

## جيون!

سڀ جيون انءَ گهاريوسين  
توڪي ئي پئي ساريوسين

ايئن ملايونسين اڪڙيون  
ڏيوڏيي مان ٻاريوسين

پويائيءَ ويچارو سين  
ڪهڙو وعدو ٻاريوسين؟

دل تي جيڪو ڏک لڳو  
توڪي توڪي ناريوسين

پهريائين پتي پاڙان  
۽ پوءِ ٻوٽو ٻاريوسين

ڌراڙ بڻجي ڏورن جنءَ  
سورن کي پئي چاريوسين

هنجون توڙي هاريونسين  
هانءَ ته پوءِ به نه هاريوسين

## راڌيڪا!

او راڌيڪا! او راڌيڪا! توڻ مڌبن آ سَنسان!

گل ڦل رنگ سڳند هوائون، پڪي پڪڻ ڦڻ ٿڻ حيران  
او راڌيڪا!

تارن جي جا ٽم ٽم آهي، ڪرڻو ڪرڻو جهڙو ڪان  
او راڌيڪا!

پاڌر، پهڙ ندي، جهرڻا، آءُ انهن کي ڏي جيئدان  
او راڌيڪا!

ڦوڙائي جو ڦٽ ڪلي پيو، شفق افق تي لهو لهان  
او راڌيڪا!

چنڊ نلهو ڪشڪول لڳي ٿو، مَرڪي اُن ۾ پائي دان  
او راڌيڪا!

سندر سينا، سوچون لوچون، گيت گلابي سڀ شمشان  
او راڌيڪا!

آس نراس نه ڪج نيطن جي، منهنجي من جو رکجان مان  
او راڌيڪا! او راڌيڪا!

توڻ مڌبن آ سَنسان!

(پاڌر-پن ٽڪرين وچ ۾ سنئون سڌو پڻ)

## جيڏي!

تون تڏهن ملي آهين  
 ها، جڏهن جيڻ جيڏي  
 مون چڏي ڏنو آهي  
 چو ته زندگي هاڻي  
 ڪانه آ جيڻ جوڳي  
 جسم نيل نيل آهي  
 روح پڻ رڳو روڳي  
 پاڻ ڪان اڙي جيڏي  
 ڪانه ٿي مسيحيائي  
 ٿي ته شاعري ئي ٿي!  
 ڪائنات هيءَ هيڏي  
 هيڪلو ڪوي آئون  
 سو به سنڌ ڌرتيءَ جو  
 جون ڪوڪڙي چيچي  
 انڪري نه ڪو پڙهجي  
 ان ڪري نه ڪو ڪڙهجي  
 پوءِ به پيو رچي ڪوٽا  
 پوءِ به پيو ڄئي تنها  
 تون تڏهن ملي آهين

لاءِ!

دل ۾ نه ڪا زبان ٿي، ڳالهه ڇڻ جي لاءِ  
 ڪلهوڙو گهرجي ٿو لڙڪ ڙڻ جي لاءِ

ها جڏهن اڪيلايون  
 راس اچي ويون مون کي  
 ها جڏهن نراسايون  
 وڻ وڌي ٿيون مون کي  
 تون تڏهن ملي آهين  
 ۽ رُني ڪلي آهين  
 مان به ٿو ملان توسان  
 لڙڪ کي اُگهي گل تان  
 ٿو ملي ڪلان توسان  
 ۽ ائين لڳي ٿو ڄڻ  
 پاڻ سان ملان ٿو مان!  
 سوچيان تڏهن ٿو مان  
 پاڻ سان ملئي مون کي  
 ڪيترا نه جڳ گذريا!  
 چو ته آرسين جي لئه  
 وقت ٿي ويو پٿر  
 ليڪ جا تريءَ تي هئي  
 ڪيڪ سا تريءَ تي هئي  
 ڪيڪ جا جڳن کان پوءِ  
 تو ٻڌي وڌي جيئي  
 ۽ وري لڳي مون کي  
 زندگي جيئن جوڳي!

## ڪيئن؟

هُوسين کان لڪي ڏيڍيءَ ۾ ملڻ  
 لوڏيڻ ۾ ڏاڪڻ تي ائين پيڙه ٿيڻ  
 ۽ پٺيرو اچي اکين تي پئي هٿ رکڻ  
 ٻُڪ ۾ مُڪُ جهلڻ - چپ چُمڻ

## ڪيئن؟

ها، ڪيئن وساري سگهندين؟  
 منڊ ۾ جوڙ ٻڌا  
 ڪيئن گذاري سگهندين؟

سِڪَ!

سِڪَ آهي تہ اِها لڪ ڇا لاءِ؟  
سِڪَ ناھي تہ ڀلا ڇڪ ڇا لاءِ؟

هي اڪيون آرسِيون ناھن ڇا؟  
آءُ آھيان تہ اِها تڪ ڇا لاءِ؟

جنءُ ڏسان تيئن نہ ٿو رُوح رَجي،  
ڏس ڪٿي هڏ نہ ڀڳي هڪ ڇا لاءِ؟

اي گوي! لفظ تہ موتي آھن،  
هَنجُ آھين تہ چلڙڇڪ ڇا لاءِ؟

سانوڻي آھ تہ ڪا نہ اڪڙين ۾  
دل جي دريا جي ڀري پڪ ڇا لاءِ؟

اڳواٽ!

ڀاڻ ۾ طيءَ ڪري اڳواٽ ڇڏيون ڇو نہ اسين

ڪا تَوَقَّع نہ رکون، ڪا بہ تَوَقَّع نہ رکون  
ڪوبہ وعدو نہ ڪريون، توڙڻو پئجي نہ وڃي  
ايڏا پنهنجا نہ ٿيون، ايترا ويجهها نہ اچون  
جو پراين جيان مُنهن موڙڻو پئجي نہ وڃي!

ڀاڻ ۾ طيءَ ڪري اڳواٽ ڇڏيون ڇو نہ اسين

هان پڄي ٿو تہ پڄي، سڱ ڇڄي ٿو تہ ڇڄي  
ڪوبہ آتت نہ ڏيون، ڪوبہ دلاسو نہ ڏيون  
دل رُڻ لاءِ ٿئي جي تہ ڪلون دل ڪولي  
هڪئي لاءِ نہ مڙون، هڪئي لاءِ نہ جيون

پاڻ ۾ طيءَ ڪري اڳواٽ چڏيون ڇو نه اسين

ڪو به سڀنو نه ڏسون، جا ڳنڍي جو ڪو سڀنو  
نظم اهڙو نه لکون، نظم جو ڇپجي نه سگهي  
گيت اهڙو نه رچيون، گيت جو ڳائي نه سگهون  
تند اهڙي نه ڳنڍيون، تند جا ڳچي نه سگهي

پاڻ ۾ طيءَ ڪري اڳواٽ چڏيون ڇو نه اسين

ڪا تمنا نه ڪريون، ڪا به تمنا نه ڪريون  
هار بانهن جا ڳچيءَ لاءِ نه ٺاهيون ڪڏهن  
عاشقي، پيار، وفا، دوستي وي ڪانت آفورد  
پوءِ چاهيون به ته چاهي به نه چاهيون ڪڏهن

پاڻ ۾ طيءَ ڪري اڳواٽ چڏيون ڇو نه اسين

پوءِ آڌ وات وٽان، موڙ وٽان، ڇوڪ وٽان  
جيڪڏهن وڇڙ ٿو پئجي وڃي، وڇڙون مُرڪي  
پوءِ چاهيندي نه چاهيندي بسنتي رت ۾  
جيڪڏهن اُڇڙ ٿو پئجي وڃي اُڇڙون مُرڪي

پاڻ ۾ طيءَ ڪري اڳواٽ چڏيون ڇو نه اسين

زندگي جيئن به گذري ته گذاري ڇڏجي  
ڪا شڪايت نه ڪريون، ڪا به شڪايت نه ڪريون  
نعون دوکو، نعون ڏک ڪو نه سهي سگهنداسين  
ٻيو ڪٿي ڇا به ڪريون، صرف مُحبت نه ڪريون  
پاڻ ۾ طيءَ ڪري اڳواٽ چڏيون ڇو نه اسين

جوبه ڪجهه آه تعلق تنهنجي منهنجي وچ ۾  
اُهو بي نانءُ تعلق به رهي يا نه رهي  
موهُ هڪ ڊوهُ نه آهي ته ٻيو ڇا آهي  
موهُ جو ڊوهُ اهو پوءِ ڊهي يا نه ڊهي

پاڻ ۾ طيءَ ڪري اڳواٽ چڏيون ڇو نه اسين!

## فاصلو!

ڏسجي ته صرف هڪڙي، تيبيل رکيل هئي پر  
جنمن جو فاصلو هو تنهنجي ۽ منهنجي وچ ۾

هن لوڪ جو اچي ڇا، هن لوڪ جو وڃي ڇا  
پنهنجو ته فيصلو هو تنهنجي ۽ منهنجي وچ ۾  
ڇڻ تنهنجي منهنجي هٿ ۾، هڪ هٿڪڙي لڳل هئي  
اهڙو به مرحلو هو تنهنجي ۽ منهنجي وچ ۾

تو ياد هٿ ڪيو ٿي، هڏڪي هٿي لڳي ٿي  
هوڪو ته سلسلو هو تنهنجي ۽ منهنجي وچ ۾  
شيشا پڳا پيا هئا، پر پير پنڌ ۾ هئا  
ڪيڏون هونو هو تنهنجي ۽ منهنجي وچ ۾

ڏسجي ته صرف هڪڙي، تيبيل رکيل هئي پر  
جنمن جو فاصلو هو تنهنجي ۽ منهنجي وچ ۾!

24.3.2005

## ڪالهه!

ڪالهه ڪاريڊور مان  
هيڙ جي جهوٽي جيان  
پاڻ ۾ مست ۽ مڱن  
گذرياسين آءُ تون  
۽ سڄي آفيس بڻجي وئي اڪيون!

15.4.2000

## مازل

تارو ڪڙيو مازل سمجهيو  
سانگيئڙن جو سانگي آيو  
چنڊ چڙهيو ۽ مازل سوچيو  
وانگيئڙن جو وانگي آيو  
سورج اُپريو مازل پانيو  
جهانگيئڙن جو جهانگي آيو

ڪردار!

## سونا

تارو ڪڙيو سونا سمجهيو  
ساڄن سُپرين سانول آيو  
چنڊ چڙهيو ۽ سونا سوچيو  
ريڄهي رائڻن رائول آيو  
سورج اُپريو سونا پانيو  
پلي پلي من پانول آيو

## مومل

تارو ڪڙيو مومل سمجهيو  
ڪاڪ ڪڪوري، راڻو آيو  
چنڊ چڙهيو ۽ مومل سوچيو  
ڪيهه ڪٿوريءَ هاڻو آيو  
سورج اُپريو مومل پانيو  
سوڍل يار سِياڻو آيو

## سسئي

نارو ڪڙيو سسئيءَ سمجهيو  
ڪيچ ڏٺي ڪوهيارو آيو  
چنڊ چڙهيو ۽ سسئيءَ سوچيو  
سات ڏٺي سُونهارو آيو  
سورج اُپريو سسئيءَ پانيو  
پاڻ پُرس پاڳارو آيو



نہ اڄ جي ڪري جو وڌي آڃيان  
انهيءَ لاءِ ڪڏهين سڀاڻي نه ٿي

سڀاڻي اها ڳالهه ٿيندي به ڪيئن  
اها ڳالهه جيڪا به هاڻي نه ٿي

پئي ڪٿ وائي ۽ مُرڪي پئي  
چوان ڪيئن ڪو خواب وائي نه ٿي!

اها مهل جا آه موتيءَ مثال  
انهيءَ مهل کي ڪوھ ماڻي نه ٿي!

چڄي ڪو نه پوندو ڪچيءَ تند جيئن  
آلا تڻ تڻ ڏانهن تاڻي نه ٿي!

آلا!

اکين کي اکين ڏي اُماڻي نه ٿي  
آلا آرسِيءَ کي سُڃاڻي نه ٿي

اها ڄاڻ ئي آه جيري جرات  
سُٺو آه جو ڪجهه به ڄاڻي نه ٿي

اٿس وات ۾ مُڱ ڪنن ۾ ڪپاه  
پڙاڙي جيان سڌ وراڻي نه ٿي

## استري!

”هر سقل پُرش پُنيان استري هوندي آهي!“  
(اسقل پُرش پُنيان استري ناهي هوندي!)  
هُن جڏهن سَت اها مون کي ٻڌائي ته چيائين چرڪي:  
”او آلا استري کليل ڇڏي آئي آهيان!“  
۽ وٺي لوهه وڌائين اندر  
بُوجتان آئي ٿي ڪپڙي جي سڙڻ جي ٻاهر

مون ٿڌو ساهه ڀريو۔ ۽ سوچيو:  
’دل جلجڻ جي سُنو آهي ته نه بُو آه نه ڏونهن!‘

(استري۔ عورت، استري-Iron)

## ڪڏهين!

زُنا، ڪلياسين پاڻ،  
دلڙي ڏير سڏير ٿي۔  
ڳالهائي توساڻ!  
ڪڏهن ياد ڪيو،  
هڏڪيءَ تي منهنجو پلا۔  
نالو ڪو ورتو؟  
سور ڪري ڇڏ سُرڪ،  
لوڪ اٿئي منهن موڪ ڙي۔  
لُڙڪ ڪري ڇڏ مُرڪ!

رات کي ڏينهن ڪرڻ لاءِ ڏيئي ساڻ جلان ۽ جاڳان  
سڄُ سورجُ مڪي جي لاءِ اُپاريندو رهان ٿو سونا

سڏَ جيڪي به ڪيم توکي اُهي سڏَ پڙاڏا ٿي ويا  
تون ٻڌين ئي نه ٿي آئون ته پُڪاريندو رهان ٿو سونا

رات جي جيلُ به آهي ته اُهو جيل به ڪاٿيان وينو  
ڏينهن ڏونگر اگر آهي به ته ڌاريندو رهان ٿو سونا

صرف توتي ۽ فقط تنهنجي پڙهڻ لاءِ لکيو هوم جو شعر  
هڪ اُهيءَ شعر کي پني تي اُتاريندو رهان ٿو سونا

ڏيان ۽ گيان ۾ گم پاڻ ٻنهي نانءُ وٽو هو ”سندڙي“  
آءٌ اڪثر اهو اشلوڪ اُچاريندو رهان ٿو سونا

سونا!

18.1.2010

آءٌ توڏانهن نهاريان ته نهاريندو رهان ٿو سونا  
بس ائين جيءُ جڏو جيءُ چياريڻدو رهان ٿو سونا

ويڙ لاءِ چنڊ جي فانوس کي ٻاريندو رهان ٿو سونا  
چنڊ جي لاءِ وري ويڙ کي واريندو رهان ٿو سونا

بس ڏکيو وقت سَڪيو وقت گذاريندو رهان ٿو سونا  
توڪي ساريندو سڄو جڳ و ساريندو رهان ٿو سونا

## نوڪر!

هڪڙي سُنسان رستي تي صدين گُنان  
 مان پيو هوس بي جان پتر جيان  
 اوچتو اوچتو  
 ڪنهن به سوچيل ۽ سمجهيل رٿا کان سوا  
 تنهنجي پيرن جي نوڪر لڳي  
 رتُ منهنجي رڳن منجهه ڊوڙڻ لڳو  
 آڱرين منجهه چُرپُر هئي  
 ۽ تڏهن  
 تنهنجي چهري چُهڻ جي  
 چپن سان چپن کي چُمڻ جي عجب آس جاڳي  
 اکين سان  
 اکين مان  
 پيٽ جي آڇل پياس جاڳي!

8.5.2015

## ضروري!

ضروري نه آهي لپ اسٽڪ چپن لاءِ ايڏي  
 ضروري چپن لاءِ آهي مٺي مُرڪ جيڏي!

آمرت سمجھي ڪنهن وھ پيتو  
وھ ڄاڻي ڪنهن آمرت هاريو

هانءُ برابر ٿانءُ نه آهي  
اُن کي لڙڪن سان آ گھاريو

هولي آئي ويئي هولي  
ڪنهن به اسان تي رنگ نه هاريو

سانوڻ ڪو نه وسائي سگھندو  
تو جو من ۾ ٻارڻ ٻاريو

ماڻهن کي ڏيکارڻ ڪارڻ  
لڙڪَ ڏٺي هڪ مُرڪ اُڌاريو

ڪوئيءَ بنا ڪنهن ڪوئيءَ بنا، ها  
وِڙ وِڙ ڪي ڪنهن به نه واريو

ڳهر ڳڱاڻيا ڳاڻا ٿيا  
سينگارو سوري سينگارو

### ويچارو!

سچُ به هويا مون ويچارو  
مُرڪي هُن مون ڏانهن نهاريو!

اُپ تي ڪونجڙين گُڙڪاريو  
ساڄن ساري مون اوساريو

گيت پڙهي ڪان وسري ويو  
۽ مون اُن کي ياد ڏياريو

عيدون ۽ عاشورا آيا  
ليڪن مون کي ڪنهن به نه ساريو

ٺاهڻ واري  
 هُنَ کي ڪيڏو سَندر ٺاهيو آهي!  
 هُنَ کي چاهي، ٻيو مون ڪجهه به نه چاهيو آهي  
 ۽ مان سوچيان ٿو  
 دوهي جهڙا ڇپ سندس  
 ۽ نيٺ غزل  
 لفظن ۾ ڪنءَ لکبا!

هن کي پسندي. انءَ توپاسي  
 جڻ هوءَ منهنجي گوتا آهي  
 هُنَ جي ساگر نيٺن ۾، پنهنجو پاڻ پسي 'ايئن لڳي ٿو  
 جيئن کي ڪا معنيٰ آهي!

۽ هن جي لوڏ لکن جي

بس

ايندي به رڳو ڏسندو رهجي  
 ويندي به رڳو ڏسندو رهجي!

21.2.2014

هوءَ!

هوءَ جا پاڻ ڪوٺتا آهي  
 ساڄي تي  
 'هُنَ تي آءُ ڪوٺتا جوڙيان!  
 هُنَ جي چنڊر مُڪ تي  
 آءُ اڪيون ٿو ڪوڙيان  
 هُنَ جو چنڊر مُڪ  
 هٿ ترين تي  
 ايئن رکيل آهي  
 جنءَ ڌرمي پُستڪ رحل مٿان!

## چوري!

چڏي ڏي

ڪلهن تي چڙيل وار چوري چڏي ڏي

پنيوليا وتن پونر پل پر پلي

وڻن واس تن مان هوائون پلي

انهن جنءِ ستن کي لساري ڪوي پل ته ڪوتا انهن تي لکي

وڃن گهورَ گهنڱهورتن تان گهٽائون پلي

چڏي ڏي

ڪلهن تي چڙيل وار چوري چڏي ڏي!

## سيءَ!

هي ٿڌا سيءَ، مِنا سيءَ به گذري ويندا

هن سيارِي به نه ملنديءَ ته ڪڏهن ملنديءَ تون

پَل پرڏيهي پڪين وانگيان اُڏري ويندا

هي ٿڌا سيءَ، مِنا سيءَ به گذري ويندا

سِجَ ساوڙيُون بڻجي لهي اُپري ويندا

اُس جيان آڄ به نه ڪلنديءَ ته ڪڏهن ڪلنديءَ تون

هي ٿڌا سيءَ، مِنا سيءَ به گذري ويندا

هن سيارِي به نه ملنديءَ ته ڪڏهن ملنديءَ تون!

جڳ ڪي امرت آچڻ ڪارڻ  
قاتل زهر به پي ويو آهيان

مينديءَ رتڙو هٿڙو لائڻ  
ريتي رڱ رڱجي ويو آهيان

شبڊ روپ سروپ گوتا ۾  
دل بڻجي ڌڙڪي ويو آهيان

پيار ڪرڻ کان پهرين ۽ پوءِ  
ڇا هوس ۽ ڇا ٿي ويو آهيان

سڄ، چنڊ، تارا ۽ ڌرتي  
ڪنءَ نه ٿڙي پڪڙي ويو آهيان

جن ڪي ساريو ساريو ساريان  
تن کان وسري ويو آهيان

رُسط نه پرچائڻ وارو ڪو  
پاڻ رُسي پرچي ويو آهيان

سندءِ چڙيل ڪارن وارن ۾  
ڇو ڪُنڀو ٻڌجي ويو آهيان!

مان!

مان جو تنهنجو ٿي ويو آهان  
مرندي مرندي جي ويو آهيان

گهڻو پري نڪري ويو آهيان  
حد لاحد اُڪري ويو آهيان

جوبه وڻيئي سوڳهه ٺاهي  
سون جيان پگهرِي ويو آهيان

هڪڙيءَ مڪڙيءَ ڪي ڇا چاهيم  
ڪنڊن سان اٽڪي ويو آهيان

اُتل سڄي توڙي ئي سونا  
توڙي ئي سرڪي ويو آهيان

ماڻهو ڇا؟ آئون ماڻهوءَ جي  
پاڇي کان چرڪي ويو آهيان



خيال رکجان  
 انهن چين جو  
 چمي انهن لئه سندن چين آ رکي سنڀالي!

خيال رکجان  
 انهن گلن جو  
 کلڙ سان گڻ ٿو پوي جنين تي!

خيال رکجان  
 انهيءَ بدن جو  
 جو سنگ مرمر منجهان ٺهيو آ!  
 خيال رکجانءِ  
 رُوح جو، رُوح جو پوئتر ۽ پاڪ آهي  
 نه دل تي ڪوئي ملال رکجان  
 فراق ۾ پي وصال رکجان  
 خيال جو بس خيال رکجان!

## خيال

خيال رکجان  
 انهن اکين جو  
 چين  
 گلن  
 جسم  
 روح، دل جو خيال رکجان!

خيال رکجان  
 انهن اکين جو انهن سڪين جو  
 ڪجل انهن لاءِ ٿي ٺهيو آ  
 سچي پڇين جي ته هر سُريلو غزل انهن لاءِ ٿي رچيو آ!

واسطوئي نه رهيو آهه جڏهن  
ته نه رُئندس نه ڪو ڪلندس توليءَ  
تنهنجي هر سارَ وسارَ ڪارڻ  
پاڻ سان پاڻ نه ملندس توليءَ

وڏي واڪي ڪڍي نالي سان سڏين  
چا به ٿي پئي ته نه ورنندس توليءَ  
ها چئين جي ته لکت ۾ به ڏيانءِ  
ته نه جيئندس ته نه مرنندس توليءَ

هجر توڙي جو ڪڍي زهر آهي  
ته اهو زهر به چڪندس توليءَ  
ڪلهه به تولاءِ وساريم سڀ ڪجهه  
اڃ به ڪجهه ياد نه رکنندس توليءَ

بس وهائي ڪي پري پاڪر ۾  
رات جو هاڻ نه سُمهندس توليءَ  
جنهن گهٽيءَ منجهه گهر آهي تنهنجو  
اُن گهٽيءَ منجهه نه گهمندس توليءَ

ڪيئن آهين ۽ ڪٿي آهين تون  
ڪجهه به ڪنهن کان به نه پڇندس توليءَ  
ڪيئن آهيان ۽ ڪٿي آهيان آءُ  
ڪجهه به ڪنهن سان به نه ڪڍندس توليءَ

وعدو!

سِٺ ناراض ڪري جا توڪي  
سِٺ سا سِٺ نه سِڪندس توليءَ  
منهنجو توسان اهو وعدو آهي  
هاڻ ڪو شعر نه لکندس توليءَ

بيت يا نظم غزل يا ٿيڙو  
پريت جو گيت نه چونندس توليءَ  
پر هه جولاءِ پڪيءَ لئوندا  
آءُ ڪا لات نه لئونندس توليءَ

گهر ۾ اوندا هه جي هوندي به ڪڍي  
پر ڏيئي جيئن نه جلندس توليءَ  
راهه جا آهه گذر گاهه سنڌيءَ  
راهه سا راهه نه رلندس توليءَ

ڏينهن جو وات نه تنهنجي ڏسندس  
رات جو هاڻ نه رُندس توليءَ  
رڻو چاتيءَ تان اڏامي نه وڃي  
هیر بڻجي به نه گهلندس توليءَ

آءُ!

آءُ پڇان ٿو:

”پيار ڪرڻ ته ضروري آهي  
پر اُن جو اظهار ڪرڻ  
ڇا، غير ضروري ناهي؟“

ڪيڏي نه سٺي توڳالهه ڪئي او جيڏي!  
”ڇڏڻ ضروري، غير ضروري جي قصي کي  
آهي؟ ناهي! جي چڪر ۾

وهي وهي ويندي  
واريءَ وانگي آڱرين جي وٿين مان  
آهي! ناهي؟ جو چڪر ڇڏڻ  
مُند گلابي آئي آهي  
آءُ ته تن من پاڻ رڱيون  
ويل شرابي آئي آهي  
آءُ ته اُن مان چڪو پيئون  
آءُ ته هڪ ٻئي کي رانئين ماڻيون  
آءُ ته تن کي تن ڏي تاڻيون!“

ڏينهن جو وات نه تنهنجي ڏسندس  
رات جو هاڻ نه رُندس توليءَ  
رڻو چاتيءَ تان اڏامي نه وڃي  
هیر بڻجي به نه گهلندس توليءَ

تون انهيءَ تي به متان ڪاوڙجين  
هاڻ بيتاب نه رهندس توليءَ  
مون اڳيئي سڻو آهي ڏاڍو  
هاڻ، بس، ڪجهه به نه سهندس توليءَ

ناهيان ميڻ بتي ناهيان آءُ  
سو سرِ شام نه ٻرندس توليءَ  
تون انهيءَ ۾ ئي اگر خوش آهين  
ڳڻتي ۾ به نه ڳرندس توليءَ

تنهنجي دلدار بدن جي تشبيهه  
ڪا به سُجهندي ته نه لکندس توليءَ  
سڱ جوڙڻ وري ٿوڙڻ واري  
ريت توکان ئي ته سڪندس توليءَ!

## گڏجاڻي

”هونئن ته پنهنجي  
هر گڏجاڻي  
هوندي آهي خاص  
پر مان چاهيان ٿي  
هڪڙي اهڙي گڏجاڻي  
جيڪا  
خاص الخاص هجي!“